

മി. സ്പീക്കർ: ഓർഡർ, ഓർഡർ.....ചോദ്യം നമ്പർ *1.

ശ്രീ. കെ. സി. ജോസഫ്: സർ, റൂൾ 36 (ഇ), "ആരുടെയെങ്കിലും സ്വഭാവത്തെയോ, പെരുമാറ്റത്തെയോ കുറിച്ച് അദ്ദേഹത്തിന്റെ ഔദ്യോഗിക നിലയിലോ, പൊതുകാര്യനിലയിലോ അല്ലാതെ അതിൽ ആവശ്യപ്പെടരുത്". ഈ സഭയുടെ ചരിത്രത്തിൽ ഇന്നുവരെ ഒരു മെമ്പറെപ്പറ്റി, പ്രതിപക്ഷ നേതാവിനെപ്പറ്റി, അദ്ദേഹത്തിന്റെ conduct-നെപ്പറ്റി, കഴിഞ്ഞ ഒരുകാലത്തും ചോദ്യം ചോദിക്കാൻ അനുവാദം കൊടുത്തിട്ടില്ല. നിയമസഭാ സെക്രട്ടേറിയറ്റോ, സ്പീക്കറോ അത്തരം ചോദ്യങ്ങൾ disallow ചെയ്യുകയാണ് ഉണ്ടായത്. ചോദ്യം ചോദിക്കുന്നതിൽ ഞങ്ങൾക്ക് ഭയമില്ല, ചോദ്യം ചോദിക്കട്ടെ. പക്ഷേ, അങ്ങ് തെറ്റായ കീഴ്വഴക്കമുണ്ടാക്കിയിരിക്കുകയാണ്. പ്രതിപക്ഷനേതാവിനെപ്പറ്റിയുള്ള ഒരു ആരോപണം ചോദ്യരൂപത്തിൽ സഭയിൽ ഉന്നയിക്കുന്നത്; അത് പ്രസംഗത്തിൽ പറയാം, ചോദ്യമായിട്ട് അങ്ങയുടെ സെക്രട്ടേറിയറ്റ് അനുവാദം കൊടുത്തത് തെറ്റാണ്; ചട്ടങ്ങൾക്ക് വിരുദ്ധമാണ്. ദയവായി ഇത്തരം കീഴ്വഴക്കങ്ങളുണ്ടാക്കരുത്, ഇന്നുവരെ ഈ സഭയിൽ ഇങ്ങനെയൊരു കീഴ്വഴക്കമുണ്ടായിട്ടില്ല.

മി. സ്പീക്കർ: സാധാരണഗതിയിൽ ചോദ്യങ്ങളുടെ വിശദാംശങ്ങൾ പരിശോധിക്കാൻ ഒരു സംവിധാനം ഇവിടെയുണ്ട്. അവരെല്ലാം പരിശോധിച്ച് അംഗീകരിച്ച് വരുന്ന മുറയ്ക്കാണ് അതിന് അനുവാദം കിട്ടുന്നത്. അങ്ങ് ഉന്നയിച്ച തരത്തിൽ എന്തെങ്കിലും അബദ്ധങ്ങൾ സംഭവിച്ചിട്ടുണ്ടെങ്കിൽ അത് പരിശോധിച്ച് സഭയെ അറിയിക്കുന്നതാണ്. ഈ ചോദ്യത്തിന് അങ്ങനെയൊരു പ്രത്യേകതയുള്ളതായി തോന്നിയിട്ടില്ല.

1-ാം നമ്പർ ചോദ്യവുമായി 2-ാം നമ്പർ ചോദ്യം ക്ലബ്ബ് ചെയ്യുന്നതിന് ബഹുമാനപ്പെട്ട അംഗം ശ്രീ. വി. കെ. പ്രശാന്ത് നോട്ടീസ് നൽകിയിട്ടുണ്ട്, ക്ലബ്ബിംഗ് അനുവദിക്കുകയാണ്, ഒരുമിച്ച് മറുപടി പറയാവുന്നതാണ്.

അഴിമതി കേസുകളിലെ അന്വേഷണം

- 1(*1) ശ്രീ. ഡി. കെ. മുരളി:
- ശ്രീ. എം. സ്വരാജ്:
- ശ്രീ. മുരളി പെരുമ്പള്ളി:
- ശ്രീ. കെ. വി. വിജയദാസ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ;

(എ) നിലവിലെ നിയമസഭാംഗങ്ങളിൽ ആർക്കെല്ലാമെതിരെ അഴിമതികേസുകളും വഞ്ചനാ കേസുകളും രജിസ്റ്റർ ചെയ്തിട്ടുണ്ട്, കേസുകളുടെ അന്വേഷണ പുരോഗതി അറിയിക്കാമോ;

(ബി) സംസ്ഥാനത്തെ ഒരു പ്രമുഖ ബാറൂടമ കഴിഞ്ഞ സർക്കാരിന്റെ കാലത്ത് ബാർ ലൈസൻസ് ഫീസ് കൂട്ടാതിരിക്കാൻ അന്നത്തെ കെ.പി.സി.സി. പ്രസിഡന്റായിരുന്ന ഇപ്പോഴത്തെ പ്രതിപക്ഷനേതാവ് കൈക്കൂലി നൽകിയെന്ന പുതിയ വെളിപ്പെടുത്തലിന്റെ അടിസ്ഥാനത്തിൽ അന്വേഷണം നടത്താൻ നടപടി സ്വീകരിച്ചിട്ടുണ്ടോ; പ്രതിപക്ഷനേതാവ് അദ്ദേഹത്തിനെതിരെ അന്വേഷണം നടത്തരുതെന്ന് ആവശ്യപ്പെട്ടുകൊണ്ട് ഗവർണ്ണറെ സമീപിച്ചിരുന്നുവെന്ന വാർത്ത ശ്രദ്ധയിൽപ്പെട്ടിട്ടുണ്ടോ;

(സി) ലൈഫ് മിഷന്റെ കീഴിലുള്ള ഒരു പ്ലാറ്റ് നിർമ്മാണത്തിൽ വിദേശ സഹായം ലഭ്യമാക്കിയതിനെതിരെ ആരോപണമുന്നയിച്ച പറവൂർ എം.എൽ.എ. ലബ്ബ് മീറ്റ് നടത്തി വിദേശ പണം സ്വീകരിച്ചുവെന്ന വാർത്തയുടെ അടിസ്ഥാനത്തിൽ കേസെടുത്ത് അന്വേഷണം നടത്തുമോ;

(ഡി) തൃക്കാക്കര എം.എൽ.എ. കള്ളപ്പണ ഇടപാടിന് കൂട്ടുനിന്നെന്ന പരാതിയിൽ ഏതെങ്കിലും കേന്ദ്ര ഏജൻസി അന്വേഷണം ഏറ്റെടുത്തതായി അറിയാമോ; സംസ്ഥാന സർക്കാർ ഇക്കാര്യത്തിൽ അന്വേഷണം നടത്തുമോ?

മുഖ്യമന്ത്രി (ശ്രീ. പിണറായി വിജയൻ):

(എ) നിലവിലെ നിയമസഭാംഗങ്ങളിൽ ശ്രീ. വി. എസ്. ശിവകുമാർ, ശ്രീ. വി. കെ. ഇബ്രാഹിം കുഞ്ഞ്, ശ്രീ. കെ. എം. ഷാജി, ശ്രീ. പി. ഉണ്ണി, അഡ്വ. യു. പ്രതിഭ എന്നിവർക്കെതിരെ വിജിലൻസ് കേസുകളുണ്ട്. ശ്രീ. വി. എസ്. ശിവകുമാർ, ശ്രീ. വി. കെ. ഇബ്രാഹിം കുഞ്ഞ്, ശ്രീ. കെ. എം. ഷാജി എന്നിവർക്കെതിരെയുള്ള കേസ് അന്വേഷണഘട്ടത്തിലാണ്. ശ്രീ. പി. ഉണ്ണിക്കെതിരായ കേസന്വേഷണം പൂർത്തിയായി റിപ്പോർട്ട് സൂക്ഷ്മപരിശോധനയിലാണ്. അഡ്വ. യു. പ്രതിഭയ്ക്കെതിരെയുള്ള കേസിന്റെ അന്വേഷണം ഹൈക്കോടതി സ്റ്റേ ചെയ്തിരിക്കുകയാണ്.

നിലവിലെ നിയമസഭാംഗങ്ങളിൽ ശ്രീ. എം. സി. കമറുദ്ദീനെതിരെ 149 വഞ്ചനാ കേസുകളും ശ്രീ. പി. വി. അൻവറിനെതിരെ ഒരു കേസും ശ്രീമതി ഇ. എസ്. ബിജിമോൾക്കെതിരെ ഒരു കേസും രജിസ്റ്റർ ചെയ്തിട്ടുണ്ട്.

(ബി) ബാറുമായ ശ്രീ. ബിജു രമേശ് കഴിഞ്ഞ സർക്കാരിന്റെ കാലത്ത് ബാർ ലൈസൻസ് ഫീസ് കൂട്ടാതിരിക്കാൻ അന്നത്തെ കെ.പി.സി.സി. പ്രസിഡന്റായിരുന്ന ഇപ്പോഴത്തെ പ്രതിപക്ഷനേതാവിന് കൈക്കൂലി നൽകിയെന്ന പുതിയ വെളിപ്പെടുത്തലിന്റെ അടിസ്ഥാനത്തിൽ സി.വി.4/2020/എസ്.ഐ.യു.II ആയി ഒരു രഹസ്യാന്വേഷണം

നടത്തുകയുണ്ടായി. ഈ വിഷയത്തിൽ അഴിമതി നിരോധന നിയമം 1988 പ്രകാരമുള്ള പ്രാഥമികാന്വേഷണത്തിന് അനുമതി നൽകുന്ന കാര്യം സർക്കാർ പരിശോധിച്ചുവരുന്നു.

പ്രതിപക്ഷനേതാവ് അദ്ദേഹത്തിനെതിരെ അന്വേഷണം നടത്തരുതെന്ന് ആവശ്യപ്പെട്ടുകൊണ്ട് ബഹുമാനപ്പെട്ട ഗവർണ്ണറെ സമീപിച്ച വിവരം ശ്രദ്ധയിൽപ്പെട്ടിട്ടുണ്ട്.

(സി) പ്രളയത്തിൽ വീട് നഷ്ടപ്പെട്ടവർക്ക് വീടുവെച്ച് നൽകുന്നതിനായി പുനർജനി പദ്ധതിപ്രകാരം വീടുവയ്ക്കുന്നതിന് ധനശേഖരണാർത്ഥം നോർത്ത് പറവൂർ എം.എൽ.എ. ശ്രീ. വി. ഡി. സതീശൻ വിദേശയാത്രകൾ നടത്തിയതിനെക്കുറിച്ചും വിദേശ ഫണ്ട് വാങ്ങിയതിനെക്കുറിച്ചും പുനർജനി പദ്ധതിയിലൂടെ തട്ടിപ്പ് നടത്തിയതിനെക്കുറിച്ചും അന്വേഷിക്കണമെന്നാവശ്യപ്പെട്ടുള്ള പരാതിയിൽ സി.വി.3/2020/ എസ്.ഐ.യു II അന്വേഷണം നടത്തുകയുണ്ടായി. പ്രസ്തുത റിപ്പോർട്ടിൽ വിജിലൻസ് ഡയറക്ടർ ആവശ്യപ്പെട്ട പ്രകാരം അഴിമതി നിരോധന നിയമം 1988 പ്രകാരമുള്ള പ്രാഥമികാന്വേഷണം നടത്തുന്നതിന് അനുമതി നൽകുന്ന കാര്യം സർക്കാർ പരിശോധിച്ചുവരുന്നു.

(ഡി) കള്ളപ്പണ ഇടപാടിന് കൂട്ടുനിന്നെന്ന പരാതിയിൽ ഏതെങ്കിലും കേന്ദ്ര ഏജൻസി അന്വേഷണം ഏറ്റെടുത്തതായി അറിവില്ല. തൃക്കാക്കര എം.എൽ.എ. ശ്രീ. പി. ടി. തോമസും റിയൽ എസ്റ്റേറ്റ് ബിസിനസ്സുകാരുമായി ഇടപള്ളി കേന്ദ്രമാക്കി 90 ലക്ഷത്തിന്റെ സാമ്പത്തിക തിരിമറിയം നികുതി വെട്ടിപ്പും നടത്തിയെന്നത് സംബന്ധിച്ച വിഷയത്തിൽ പി.ഇ. 7/2020/സി.ആർ.ഇ. നമ്പരായി വിജിലൻസ് പ്രാഥമികാന്വേഷണം നടത്തി വരുന്നു.

മുൻസർക്കാരിന്റെ പ്രവർത്തനം സംബന്ധിച്ച കേസുകൾ

2(*8)ശ്രീ. കാരാട്ട് റസാഖ്:
ശ്രീ. എ. എൻ. ഷംസീർ:
ശ്രീ. ജോർജ്ജ് എം. തോമസ്:
ശ്രീ. വി. കെ. പ്രശാന്ത്: താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ;

(എ) മുൻസർക്കാരിലെ (2011-16) ഏതെല്ലാം മന്ത്രിമാർക്കെതിരെ വിജിലൻസ് കേസുകൾ രജിസ്റ്റർ ചെയ്തിരുന്നു. ആ കേസുകളുടെ നിലവിലെ സ്ഥിതി അറിയിക്കാമോ;

(ബി) മുൻ മുഖ്യമന്ത്രി, ഇപ്പോഴത്തെ പ്രതിപക്ഷനേതാവ് തുടങ്ങിയവർ ഉൾപ്പെട്ട ട്രാവൻകൂർ ടൈറ്റാനിയം അഴിമതി കേസ് അന്വേഷണം

ഏറ്റെടുക്കാൻ സി.ബി.ഐ. തയ്യാറായിട്ടുണ്ടോ; അന്താരാഷ്ട്ര ബന്ധമുള്ള കേസ് ഏറ്റെടുക്കാത്തതിന് ആധാരമായി പറഞ്ഞിരിക്കുന്ന കാര്യങ്ങൾ അറിയിക്കാമോ;

(സി) സോളാർ അഴിമതി അന്വേഷിച്ച കമ്മീഷൻ

റിപ്പോർട്ടിന്റെയടിസ്ഥാനത്തിൽ തുടർനടപടിയെടുക്കുമോ;

(ഡി) മുൻസർക്കാരിന്റെ കാലത്തെ പാലാരിവട്ടം പാലം അഴിമതി സംബന്ധിച്ച കേസിൽ ആരെല്ലാം അറസ്റ്റിലായിട്ടുണ്ടെന്ന് അറിയിക്കാമോ;

(ഇ) ഇത്തരം അഴിമതികൾ വെളിപ്പെടുത്തിന്റെ പശ്ചാത്തലത്തിൽ മുൻസർക്കാരിന്റെ അവസാനകാലത്തെടുത്ത നടപടികൾ അഴിമതിപൂർണ്ണമായിരുന്നെന്ന് ആരോപണം അന്വേഷിക്കുന്ന കാര്യം പരിശോധിക്കുമോ?

മുഖ്യമന്ത്രി (ശ്രീ. പിണറായി വിജയൻ):

(എ) വിശദാംശങ്ങൾ അനുബന്ധമായി ചേർത്തിരിക്കുന്നു.*

(ബി) ട്രാവൻകൂർ ടൈറ്റാനിയത്തിൽ മാലിന്യ നിർമ്മാർജ്ജന പ്ലാന്റുമായി ബന്ധപ്പെട്ട അഴിമതി ആരോപണത്തിന്മേൽ വിജിലൻസ് ആൻഡ് ആന്റി കറപ്ഷൻ ബ്യൂറോ രജിസ്റ്റർ ചെയ്ത

* അനുബന്ധമായി ചേർത്തിട്ടുണ്ട്.

വി.സി.1/2015/എസ്.ഐ.യു I കേസിന്റെ അന്വേഷണം ഏറ്റെടുക്കാൻ സി.ബി.ഐ.യ്ക്ക് ആവില്ലെന്ന് കേന്ദ്ര പേഴ്സണൽ മന്ത്രാലയം അറിയിച്ചിട്ടുണ്ട്.

കേസ് ഏറ്റെടുക്കാത്തതിന് പറഞ്ഞിട്ടുള്ള കാരണങ്ങൾ താഴെപ്പറയുന്നവയാണ്.

1. ആരോപണവിധേയമായ സംഭവം നടന്നത് 20 വർഷം മുമ്പ് 2000-2001-ൽ ആയതിനാൽ മെഷിനറി സപ്ലൈ ചെയ്തതുമായി ബന്ധപ്പെട്ട രേഖകൾ വിദേശ കമ്പനികളായ Chematur Eco Planning, Finland, M/s. AVI Europe എന്നീ സ്ഥാപനങ്ങളിൽ നിന്ന് ശേഖരിക്കാൻ പ്രയാസമായിരിക്കും.
2. MECON കമ്പനിയുമായി ബന്ധപ്പെട്ട ഭൂരിപക്ഷം സാക്ഷികളും ഇപ്പോൾ റിട്ടയർ ചെയ്യുകയോ കമ്പനി വിടുകയോ ചെയ്തിട്ടുള്ളതിനാൽ അവരെ കണ്ടുപിടിച്ച് മൊഴി രേഖപ്പെടുത്തുക പ്രയാസമാണ്.
3. സ്വീവേജ് ടീറ്റുമെന്റ് പ്ലാന്റ് നിർമ്മിക്കാനും പ്രസ്തുത കോൺട്രാക്ട് മേക്കോൺ കമ്പനിക്ക് നൽകുന്നതിനുമുള്ള തീരുമാനമെടുത്തത് ഡയറക്ടർ ബോർഡാണ്. ആയതിനാൽ അതിന്റെ ഉത്തരവാദിത്വം നിശ്ചയിക്കുന്നത് പ്രയാസമായിരിക്കും. കൂടാതെ ഡയറക്ടർമാർ റിട്ടയർ

ചെയ്തിട്ടുണ്ടാകും.

4. സംസ്ഥാന വിജിലൻസ് നടത്തിയ അന്വേഷണത്തിൽ മതിയായ രേഖകൾ ശേഖരിച്ചിട്ടില്ല. ഈ കേസിൽ വിദേശ കമ്പനികളുമായി ധാരണ ഉറപ്പിച്ച മുഖ്യസൂത്രധാരനായ ആളിന്റെ മേൽവിലാസമോ മറ്റ് വിവരങ്ങളോ കണ്ടെത്താൻ സംസ്ഥാന വിജിലൻസിന് കഴിഞ്ഞിട്ടില്ല. ഇവയൊന്നുംതന്നെ അന്വേഷണം ഏറ്റെടുക്കാതിരിക്കാൻ മതിയായ കാരണങ്ങളാവുന്നില്ല.

(സി) സോളാർ തട്ടിപ്പും അനുബന്ധ സാമ്പത്തിക ഇടപാടുകളും സംബന്ധിച്ച് ജസ്റ്റിസ് ശിവരാജൻ കമ്മീഷന്റെ റിപ്പോർട്ടിലെ കണ്ടെത്തലുകളും ശിപാർശകളും പൊതുവിൽ അംഗീകരിച്ചുകൊണ്ടും തുടർനടപടികൾ സ്വീകരിച്ചുകൊണ്ടും 08-11-2017-ലെ സ.ഉ.

(കൈ)നം.231/2017/ആഭ്യന്തരം പ്രകാരം ഉത്തരവ് പുറപ്പെടുവിച്ചിട്ടുണ്ട്. അതുപ്രകാരമുള്ള തുടർനടപടികൾ സ്വീകരിച്ചുവരുന്നു.

(ഡി) പാലാരിവട്ടം പാലം അഴിമതി സംബന്ധിച്ച് രജിസ്റ്റർ ചെയ്ത വി.സി.01/2019/ഇ.കെ.എം. കേസിൽ കുറ്റാരോപിതരായ ശ്രീ. സുമിത്ത് ഗോയൽ (മാനേജിംഗ് ഡയറക്ടർ, ആർ.ഡി.എസ്. പ്രോജക്ട്സ് ലിമിറ്റഡ്)

ശ്രീ. ടി. തങ്കച്ചൻ (മുൻ അഡീഷണൽ ജനറൽ മാനേജർ ആർ.ബി.ഡി.സി.കെ), ശ്രീ. ബെന്നി പോൾ (ജോയിന്റ് ജനറൽ മാനേജർ, കിറ്റ്കോ), ശ്രീ. ടി. ഒ. സുരജ് (മുൻ പൊതുമരാമത്ത് സെക്രട്ടറി), ശ്രീ. ബി. വി. നാഗേഷ് (മാനേജിംഗ് പാർട്ണർ, നാഗേഷ് കൺസൾട്ടൻസി, ബാംഗ്ലൂർ), ശ്രീ. വി. കെ. ഇബ്രാഹിം കുഞ്ഞ് (മുൻ പൊതുമരാമത്ത് മന്ത്രി) എന്നിവരെ അറസ്റ്റ് ചെയ്തിട്ടുണ്ട്.

(ഇ) ശ്രദ്ധയിൽവന്നിട്ടുള്ളവ പരിശോധിക്കുകയും ആവശ്യമായ നടപടികൾ സ്വീകരിച്ചുവരികയുമാണ്.

ശ്രീ. ഡി. കെ. മുരളിക്കു വേണ്ടി (ശ്രീ. ജെയിംസ് മാത്യു): സർ, ഫോറിൻ കോൺട്രിബ്യൂഷൻ റെഗുലേഷൻ ആക്ട് ലംഘിച്ച് നോർത്ത് പറവൂർ എം.എൽ.എ. ബർമിംഗ്ഹാം (Birmingham) ഉൾപ്പെടെ വിവിധ വിദേശ രാജ്യങ്ങളിൽ സഹായം അഭ്യർത്ഥിച്ചതുമായി ബന്ധപ്പെട്ട വീഡിയോ അങ്ങയുടെ അനുവാദത്തോടെ ഈ സഭയുടെ മേശപ്പുറത്ത് ഞാൻ വയ്ക്കുകയുണ്ടായി. ഇതുസംബന്ധിച്ച് അദ്ദേഹത്തിന്റെ നിയോജകമണ്ഡലത്തിലെ ഒരു ആക്ഷൻ കൗൺസിൽ സി.ബി.ഐ.യ്ക്ക് പരാതി നൽകിയിരുന്നു. പ്രസ്തുത പരാതിയിൽ കഴമ്പുണ്ടെന്ന്

കണക്കിലെടുത്ത് സി.ബി.ഐ. സംസ്ഥാന വിജിലൻസ് ഡയറക്ടർക്ക് പരാതി ഫോർവേഡ് ചെയ്തിരിക്കുകയാണ്. ആ പരാതിയുടെ ഉള്ളടക്കം സംബന്ധിച്ച അന്വേഷണത്തിനായി അനുമതി ആവശ്യപ്പെട്ടുകൊണ്ടുള്ള ഫയൽ വിജിലൻസ് ബഹു. സ്പീക്കർക്ക് നൽകിയിട്ടുണ്ടെന്നാണ് ഞാൻ മനസ്സിലാക്കുന്നത്. ബഹു. സ്പീക്കർ ഇതുസംബന്ധിച്ച കൂടുതൽ രേഖകൾ ആവശ്യപ്പെടുകയും പ്രസ്തുത രേഖകൾ സംസ്ഥാന വിജിലൻസ് ഡയറക്ടർ ഹാജരാക്കുകയും അന്വേഷണത്തിനുള്ള അനുമതിക്കാവശ്യമായ അംഗീകാരം നേടുകയും ചെയ്തിട്ടുണ്ടോ?

ശ്രീ. പിണറായി വിജയൻ: സർ, ബഹുമാനപ്പെട്ട വി. ഡി. സതീശൻ എം.എൽ.എ.-യുടെ നേതൃത്വത്തിൽ വിദേശ പര്യടനം നടത്തി പ്രളയ ദുരിതാശ്വാസത്തിനായി ഫണ്ട് ശേഖരിച്ച പരാതിയിൽ സംസ്ഥാന വിജിലൻസ് വകുപ്പ് അഴിമതി നിരോധന നിയമം 17 (എ) പ്രകാരം പ്രാഥമികാന്വേഷണത്തിനുള്ള അനുമതി ബഹു. സ്പീക്കറുടെ പക്കൽനിന്നും തേടിയിരുന്നു. ഇതുസംബന്ധിച്ച് അധികരേഖകൾ എന്തെങ്കിലുമുണ്ടോയെന്ന ചോദ്യം സ്പീക്കർ ഫയലിൽ ഉയർത്തുകയും ഫയൽ വിജിലൻസിന് മടക്കിയിരിക്കുകയുമാണ്. Public servant എന്ന നിലയിൽ എം.എൽ.എ.

ആയ ശ്രീ. വി. ഡി. സതീശന്റെ കാര്യത്തിൽ പ്രാഥമികാന്വേഷണം നടത്താൻ വിജിലൻസിന് അധികാരപരിധിയുണ്ട്. എന്നാൽ വിദേശ സംഭാവന സ്വീകരിക്കൽ നിയമം 2010 പ്രകാരം ഒരു സാമാജികൻ അംഗീകാരമില്ലാതെ വിദേശ സംഭാവന സ്വീകരിച്ചിട്ടുണ്ടെങ്കിൽ അതിനായുള്ള നടപടികൾ മുന്നോട്ടുനീക്കേണ്ടത് ആ നിയമത്തിൽ വിജ്ഞാപനം ചെയ്തിട്ടുള്ള ഏജൻസികളാണ്. ഈ നിയമത്തിലെ വകുപ്പ് (43) പ്രകാരം ഒരു കോടി രൂപയിൽ താഴെയുള്ള കേസുകൾ കൈകാര്യം ചെയ്യുന്നത് അതത് സംസ്ഥാന ക്രൈംബ്രാഞ്ചും അതിനുമുള്ളിലുള്ള തുകയാണെങ്കിൽ സി.ബി.ഐ.-യുമാണ്.

ശ്രീ. ജെയിംസ് മാത്യു: സർ, ഇവിടെ ഉന്നയിച്ച പരാതി സംബന്ധിച്ച് സി.ബി.ഐ. അന്വേഷണം ആവശ്യപ്പെട്ടുകൊണ്ട് നൽകിയ പരാതിക്ക് തുടർനടപടിയുണ്ടാകുന്നില്ലെന്ന് പറഞ്ഞുകൊണ്ട് ആക്ഷൻ കൗൺസിൽ ഹൈക്കോടതിയിൽ ഒരു പെറ്റീഷൻ ഫയൽ ചെയ്യുകയുണ്ടായി. ആ പെറ്റീഷൻ പരിഗണിക്കുന്ന സന്ദർഭത്തിൽ, പ്രസ്തുത പരാതി സംസ്ഥാന വിജിലൻസിന് നൽകിയിട്ടുണ്ടെന്നും വിജിലൻസിന്റെ അന്വേഷണഘട്ടത്തിൽ നിലനിൽക്കുകയാണെന്നും കോടതിയിൽ

ചൂണ്ടിക്കാണിച്ചതിന്റെ അടിസ്ഥാനത്തിൽ ഈ ഘട്ടത്തിൽ വിഷയം സി.ബി.ഐ. അന്വേഷിക്കേണ്ടതില്ലെന്ന് ബഹു. ഹൈക്കോടതി നിരീക്ഷിക്കുകയും ചെയ്തു. പരാമർശിക്കപ്പെട്ട അഴിമതി ഒരു കോടി രൂപയ്ക്ക് താഴെയാണോ അതോ അതിനേക്കാളുപരിയാണോയെന്ന് പ്രാഥമികമായി അന്വേഷിക്കുന്നതിനും ഒരു കോടി രൂപയ്ക്ക് താഴെയാണെങ്കിൽ സ്റ്റേറ്റ് ക്രൈംബ്രാഞ്ചും അതിന് മുകളിലാണെങ്കിൽ സി.ബി.ഐ.യും അന്വേഷിക്കുന്നതിനുള്ള നിർദ്ദേശം സംസ്ഥാന സർക്കാരിന്റെ ഭാഗത്തുനിന്നും അടിയന്തരമായി ഉണ്ടാകുമോ?

ശ്രീ. പിണറായി വിജയൻ: സർ, പ്രസ്തുത ഫയൽ ഇപ്പോൾ വിജിലൻസിന് മടക്കിയിരിക്കുകയാണ്. വിജിലൻസിന്റെ മറുപടി ലഭിച്ചശേഷം മറ്റുകാര്യങ്ങൾ പരിശോധിക്കാം.

ശ്രീ. എം. സ്വരാജ്: സർ, അഴിമതി ഒരു വലിയ സാമൂഹ്യ ദുരന്തമാണ്. കഴിഞ്ഞ യു.ഡി.എഫ് ഗവൺമെന്റിന്റെ കാലത്ത് മന്ത്രിമാർക്കെതിരായ 96 കേസുകൾ ബഹുമാനപ്പെട്ട ലോകായുക്തയുടെ മുമ്പാകെതന്നെ വന്നു. ഉയർന്നുവരുന്ന അഴിമതികളുമായി ബന്ധപ്പെട്ട് സംസ്ഥാനത്തിന് പുറത്തും രാജ്യത്തിന് പുറത്തും വ്യാപിയ്ക്കുന്ന കേസുകളിൽ നിയമപ്രകാരം

അന്വേഷണം നടത്തേണ്ടത് കേന്ദ്ര ഏജൻസികളാണ്. ഇവിടെ പറഞ്ഞ മറുപടി അനുസരിച്ച് 'ടൈറ്റാനിയം' കേസിൽ അത്തരത്തിൽ അന്വേഷണം നടത്താൻ സാധിക്കില്ലെന്ന നിലപാട് കേന്ദ്ര ഏജൻസി സ്വീകരിച്ചിരിക്കുകയാണ്. പ്രസ്തുത കേസിൽ ഉൾപ്പെട്ട ചിലരുടെ മേൽവിലാസം അറിയില്ലെന്ന തരത്തിൽ ബാലിശമായ കാരണങ്ങളാണ് കേന്ദ്ര ഏജൻസി പറയുന്നത്.

മി. സ്പീക്കർ: ശ്രീ. എം. സ്വരാജ്, ചോദ്യത്തിലേയ്ക്ക് വരൂ..

ശ്രീ. എം. സ്വരാജ്: സർ, വളരെ ഗൗരവമുള്ള ചോദ്യമാണ്, ടൈറ്റാനിയം പോലുള്ള, ഗൗരവതരമായതും സംസ്ഥാനത്തേതെന്ന തകർക്കുന്നതുമായ അഴിമതി കേസുകളിൽ കേന്ദ്ര അന്വേഷണ ഏജൻസി സ്വീകരിച്ചിരിക്കുന്ന ഈ സമീപനം, ഇപ്പോഴത്തെ സാഹചര്യത്തിൽ കേന്ദ്ര അന്വേഷണ ഏജൻസികളും അവരെ നിയന്ത്രിക്കുന്ന രാഷ്ട്രീയ നേതൃത്വവും കേരളത്തിലെ യു.ഡി.എഫ് നേതൃത്വവും ഏർപ്പെട്ടിരിക്കുന്ന അവിശുദ്ധ സഖ്യത്തെ തുടർന്നാണെന്ന വ്യാപകമായ സംശയം ഉയർന്നുവന്നിരിക്കുകയാണ്. (...ബഹളം...)

മി. സ്പീക്കർ: അങ്ങ് ചോദ്യത്തിലേയ്ക്ക് വരൂ...

ശ്രീ. എം. സ്വരാജ്: സർ, ഈ സാഹചര്യം കേരളത്തിലെ വമ്പൻ അഴിമതികളെക്കുറിച്ചും തീവെട്ടിക്കൊള്ളകളെക്കുറിച്ചുമുള്ള സുഗമമായ അന്വേഷണത്തിന് തടസ്സം സൃഷ്ടിച്ചിരിക്കുകയാണ്. ഈ അവസ്ഥയിൽ കേരളത്തെ തകർക്കുവിധമുള്ള വലിയ അഴിമതികളെക്കുറിച്ചുള്ള അന്വേഷണം എങ്ങനെ മുന്നോട്ട് കൊണ്ടുപോകാനാകുമെന്നാണ് ഗവൺമെന്റ് കരുതുന്നത്?

ശ്രീ. പിണറായി വിജയൻ: സർ, ഇക്കാര്യത്തിൽ സംസ്ഥാന ഗവൺമെന്റ് ആവശ്യപ്പെട്ടത് മതിയായ കാരണങ്ങൾ സഹിതമല്ലെന്നും അതുകൊണ്ട് അന്വേഷിക്കാൻ പറ്റില്ലെന്നും കേന്ദ്ര ഏജൻസികൾ നിലപാടെടുത്തിരിക്കുകയാണ്. ഒന്നാമതായി, ഇത്രയും വർഷം മുമ്പ് നടന്ന സംഭവമായതിനാൽ വിവരങ്ങൾ ശേഖരിക്കൽ പ്രയാസകരമായിരിക്കുമെന്ന് ഒരന്വേഷണവും നടത്താതെതന്നെ നിഗമനത്തിലെത്തിയിരിക്കുകയാണ്. കൂടാതെ മേക്കോൺ കമ്പനിയുമായി (Mecon Limited) ബന്ധപ്പെട്ട ആളുകൾ റിട്ടയർ ചെയ്യുകയോ കമ്പനി വിടുകയോ ചെയ്തിരിക്കുമെന്നതിനാൽ അവരെ കണ്ടുപിടിക്കലും മൊഴി രേഖപ്പെടുത്തലും പ്രയാസകരമാണെന്ന വാദവും ഒരു മുൻധാരണയുടെ അടിസ്ഥാനത്തിലുള്ള നിലപാട് മാത്രമാണെന്ന് കാണാൻ

കഴിയും. കാരണമെന്തെന്നാൽ, അന്വേഷണത്തിന്റെ ഭാഗമായി റിട്ടയർ ചെയ്തവരാണെങ്കിലും അവരോട് ചോദിച്ചാൽ കാര്യങ്ങൾ വ്യക്തമായി മനസ്സിലാക്കാൻ കഴിയും. അതുപോലെതന്നെ, ആ ഘട്ടത്തിൽ ഡയറക്ടർ ബോർഡിൽ ഉണ്ടായിരുന്നവരിൽനിന്നും ഏതെങ്കിലും തരത്തിലുള്ള വിവരങ്ങൾ അറിയണമെങ്കിൽ ഡയറക്ടർമാരോട് ചോദിച്ചാൽ സ്വാഭാവികമായും ലഭിക്കാവുന്നതേയുള്ളൂ. ഇതെല്ലാം പ്രയാസമായിരിക്കുമെന്ന നിലപാട് ഇപ്പോൾത്തന്നെയെടുക്കുന്നത് ഞങ്ങൾ ഈ കേസ് അന്വേഷിക്കില്ലെന്ന നിലപാടിന്റെ ഭാഗമായി മാത്രമേ കാണാൻ സാധിക്കുകയുള്ളൂ. വിദേശ ബന്ധങ്ങളുണ്ടായിരുന്നതുകൊണ്ടാണ് ഈ കമ്പനിയുടെ കാര്യത്തിൽ വിജിലൻസിന് അന്വേഷണം പൂർത്തിയാക്കുന്നതിനുള്ള വിഷമം വന്നത്. അതുകൊണ്ടാണ് സാധാരണനിലയ്ക്ക് ഈ അന്വേഷണം സി.ബി.ഐ ഏറ്റെടുക്കണമെന്ന് ആവശ്യപ്പെട്ടത്. പക്ഷേ ഇതിലെ മുഖ്യസൂത്രധാരനായ ആളെ കണ്ടെത്താൻ പ്രയാസമാകും, വിജിലൻസിനും കാണാൻ കഴിഞ്ഞിട്ടില്ല. അതുകൊണ്ട് ഈ കേസ് ഞങ്ങൾ ഏറ്റെടുക്കില്ലെന്ന നിലപാടിലേയ്ക്കെത്തുന്നത്. ഇതെല്ലാം കാണിക്കുന്നത്, ഇതിൽ എന്തൊക്കെയോ ദുരൂഹതയുണ്ടെന്നാണ്.

സാധാരണഗതിയിൽ ഇത്തരത്തിലുള്ള ഒരു നിലപാട് സി.ബി.ഐ. പോലുള്ള ഒരു അന്വേഷണ ഏജൻസി സ്വീകരിക്കേണ്ടതല്ല. എന്തുകൊണ്ട് ഇങ്ങനെയൊരു നിലപാട് സ്വീകരിച്ചുവെന്നതിന് വ്യക്തതയില്ല.

ശ്രീ. മുരളി പെരുനെല്ലി: സർ, കഴിഞ്ഞ യു.ഡി.എഫ്. ഭരണം, ഹോ!

അതൊരു കാലം തന്നെയാണ്. ആ കാലഘട്ടം അഴിമതിയുടെ പെരുമഴക്കാലമായിരുന്നു. അന്യകൊണ്ട് മുറിവേറ്റ് പിടയുന്നവരുടെ കാലമായിരുന്നു. മുൻ മുഖ്യമന്ത്രി ശ്രീ. ഉമ്മൻ ചാണ്ടി, പ്രതിപക്ഷനേതാവ് ശ്രീ. രമേശ് ചെന്നിത്തല, മുൻമന്ത്രി ശ്രീ. വി. കെ. ഇബ്രാഹിം കുഞ്ഞ് തുടങ്ങിയവർ ആരോപണവിധേയരായിട്ടുള്ള (...ബഹളം...)

മി. സ്പീക്കർ: ശ്രീ. മുരളി പെരുനെല്ലി, അങ്ങ് പ്രസ്താവന നടത്താതെ ചോദ്യം ചോദിക്കൂ. (...ബഹളം...) ചോദ്യോത്തരവേളയിൽ പ്രസ്താവനകളില്ല. ചോദ്യം ചോദിക്കൂ.

ശ്രീ. മുരളി പെരുനെല്ലി: സർ, ടൈറ്റാനിയം അഴിമതിക്കേസിൽ ആരോപണവിധേയരായിട്ടുള്ള (...ബഹളം...) ചോദ്യം ചോദിക്കാൻ സംരക്ഷണം തരണം. മാസ്കില്ലാതെ സംസാരിക്കുന്നവരെ പുറത്താക്കണം..

മി. സ്പീക്കർ: പ്ലീസ്, ശ്രീ. പി. കെ. ബഷീർ ഇരിക്കൂ.

ശ്രീ. മുരളി പെരുനെല്ലി: സർ, ട്രാവൻകൂർ ടൈറ്റാനിയം അഴിമതിക്കേസ് കേന്ദ്ര ഏജൻസിയായ സി.ബി.ഐ.യ്ക്ക് വേണ്ട. (...ബഹളം...) കോവിഡ് പ്രോട്ടോക്കോൾ ലംഘിച്ചുകൊണ്ടാണ് സംസാരിക്കുന്നത്. അതുകൊണ്ട് പുറത്താക്കണം. (...ബഹളം...)

മി. സ്പീക്കർ: അങ്ങ് ചോദ്യം ചോദിക്കുന്നുണ്ടോ? പ്രതിപക്ഷാംഗങ്ങൾ ഇരിക്കൂ.

ശ്രീ. മുരളി പെരുനെല്ലി: സർ, ഇക്കരെ നിന്നൊരു മാർച്ച്, അക്കരെ നിന്ന് സി.ബി.ഐ ഓടിവന്ന് ലൈഫ് മിഷൻ പദ്ധതി തകർക്കാനുള്ള അന്വേഷണം നടക്കുന്ന ഒരു കാലഘട്ടം കൂടിയാണിത്. യു.ഡി.എഫ്-ന്റെ അഴിമതി ഒളിപ്പിക്കാനും എൽ.ഡി.എഫ്-ന്റെ മുന്നേറ്റം തടയാനും ഇവിടെ ഒരേതുവൽ പക്ഷികൾ പോലെയാണ് കോൺഗ്രസും യു.ഡി.എഫും ബി.ജെ.പി.യും പ്രവർത്തിച്ചുകൊണ്ടിരിക്കുന്നത്. എന്റെ ചോദ്യം ഇതാണ്, ഇവിടെ പൊളിറ്റിക്കൽ ഫണ്ട്, ലീഗൽ ഫണ്ട് തുടങ്ങിയവ പിരിച്ചുതുമായി ബന്ധപ്പെട്ട കേസുകൾ നിലനിൽക്കുകയാണ്. ശ്രീ. രമേശ് ചെന്നിത്തലയ്ക്ക് ഒരു കോടി രൂപ കോഴ നൽകിയതിനുള്ള ഡിജിറ്റൽ തെളിവ്. അതുപോലെതന്നെ ബാറൂടമകളുടെ യോഗത്തിലാണ് കോഴക്കാര്യം ആദ്യം

വെളിപ്പെടുത്തിയത്.

മി. സ്പീക്കർ: ശ്രീ. മുരളി പെരുനെല്ലി, ചോദ്യോത്തരവേളയിൽ പ്രസ്താവനയില്ല, ചോദ്യം ചോദിച്ചാൽ മതി.

ശ്രീ. മുരളി പെരുനെല്ലി: സർ, ബാർ കോഴയുമായി ബന്ധപ്പെടുണ്ടായിട്ടുള്ള പുതിയ വെളിപ്പെടുത്തലിന്റെ പശ്ചാത്തലത്തിൽ ഈ കേസിന്റെ ഇപ്പോഴത്തെ അവസ്ഥ എന്താണെന്ന് വിശദീകരിക്കാമോ?

ശ്രീ. പിണറായി വിജയൻ: സർ, അവസാനം അദ്ദേഹം ചോദിച്ചത് ബാർകോഴയെപ്പറ്റിയാണ്. അതിൽ നേരത്തേതന്നെ ഉത്തരം പറയുകയുണ്ടായി. ബാറുമായ ശ്രീ. ബിജു രമേശ് കഴിഞ്ഞ സർക്കാരിന്റെ കാലത്ത് ബാർ ലൈസൻസ് ഫീസ് കൂട്ടാതിരിക്കാൻ അദ്ദേഹം കൈക്കൂലി കൊടുത്തുവെന്ന ആരോപണമാണ് പുതുതായി വെളിപ്പെടുത്തിയിരിക്കുന്നത്. അതിന്റെ അടിസ്ഥാനത്തിൽ ഒരു രഹസ്യാന്വേഷണം നടത്തിയിട്ടുണ്ട്. പ്രാഥമികാന്വേഷണത്തിന് അനുമതി നൽകുന്ന കാര്യം സർക്കാർ പരിശോധിച്ചുവരികയാണ്. മറ്റൊരു കാര്യം, ബഹുമാന്യനായ പ്രതിപക്ഷനേതാവ് അദ്ദേഹത്തിനെതിരെ അന്വേഷണം നടത്തരുതെന്നാവശ്യപ്പെട്ടുകൊണ്ട് ബഹുമാനപ്പെട്ട ഗവർണ്ണറെ സമീപിച്ചു

വിവരവും ശ്രദ്ധയിൽപ്പെട്ടിട്ടുണ്ട് എന്നുള്ളതാണ്. ഇപ്പോഴത്തെ സ്ഥിതി, ഇതിന് പ്രാഥമികാനുബന്ധത്തിന് അനുമതി നൽകുന്ന കാര്യം സർക്കാർ പരിശോധിച്ചുവരുന്ന അവസ്ഥയാണ്.

ശ്രീ. കെ. വി. വിജയദാസിനുവേണ്ടി (ശ്രീ. റ്റി. വി. രാജേഷ്): സർ, എം.എൽ.എ.-മാരിൽ ചിലർ കള്ളപ്പണമിടപാട് നടത്തുന്ന ഗുരുതരമായ വിഷയമാണ് പുറത്തുവന്നിട്ടുള്ളത്. എറണാകുളത്തെ പ്രമുഖ കോൺഗ്രസ് എം.എൽ.എ., അഴിമതിക്കെതിരായി നിരന്തരമായി സംസാരിക്കുന്ന വളരെ കാപട്യപരമായ നിലപാട് സ്വീകരിക്കുന്ന അദ്ദേഹം ഇടപ്പള്ളിയിലെ ഒരു കുടുംബത്തെ സഹായിക്കാൻ ഒരു സ്വത്തിടപാട് കേസിൽ മാധ്യസ്ഥം വഹിച്ച് 80 ലക്ഷം രൂപ നേരിട്ട് കൈമാറുന്നതിന് സാക്ഷ്യം വഹിച്ചുവെന്ന വളരെ ഞെട്ടിപ്പിക്കുന്ന കാര്യമാണ് പുറത്തുവന്നിരിക്കുന്നത്. ആദായനികുതി ഉദ്യോഗസ്ഥർ വന്നപ്പോൾ അദ്ദേഹം അവിടെനിന്നും സ്ഥലം വിട്ടുകയം ചെയ്തു. മാസ്റ്റേഴ്സ് മീറ്റിൽ പങ്കെടുത്തിരുന്നെങ്കിൽ അദ്ദേഹത്തിന് സ്വർണ്ണം കിട്ടുമായിരുന്നു. അമ്മാതിരി ഓട്ടമാണ് അദ്ദേഹം അവിടെ നടത്തിയിട്ടുള്ളത്. വിദേശത്തുപോയി വൻതോതിൽ പണം സമാഹരിക്കുകയെന്ന മറ്റൊരു വിഷയവും കൂടി ഇവിടെ വന്നിരിക്കുകയാണ്. നേരത്തെ അഴീക്കോട്

എം.എൽ.എ. പണം സ്വീകരിച്ച് കുറച്ചുപേർക്ക് ധനസഹായം കൊടുത്തു. അതോടൊപ്പംതന്നെ പറവൂർ എം.എൽ.എ.യും വിദേശത്തുപോയി പണപിരിവ് നടത്തുകയാണ്. ഇത്തരത്തിൽ യാതൊരു നിയന്ത്രണവുമില്ലാതെ പി.എം.എൽ.എ. ആക്ട് (The Prevention of Money Laundering Act) പോലും ലംഘിച്ചുകൊണ്ട് എം.എൽ.എ.മാർ നടത്തുന്ന കള്ളപ്പണമിടപാട് സംബന്ധിച്ച്, തൃക്കാക്കര എം.എൽ.എ. നടത്തുന്ന കള്ളപ്പണമിടപാടുകളെ സംബന്ധിച്ച് സമഗ്രമായ ഒരന്വേഷണം നടത്താൻ സർക്കാർ തയ്യാറാകുമോ, രാഷ്ട്രീയത്തിലെ ഇത്തരം കള്ളനാണയങ്ങളെ തുറന്നുകാണിക്കാൻ എന്ത് നിലപാടാണ് സർക്കാർ സ്വീകരിക്കാൻ ഉദ്ദേശിക്കുന്നത്?

ശ്രീ. പിണറായി വിജയൻ: സർ, വ്യത്യസ്ത സംഭവങ്ങളെ ഒരേരീതിയിൽ കണ്ടുകൊണ്ടാണ് ബഹുമാന്യനായ അംഗം ചോദിച്ചിട്ടുള്ളത്. ഒന്ന്, കൃത്യമായി കൈകൂലി നടന്നുവെന്ന് പറഞ്ഞുകൊണ്ടുള്ള പരാതിയിന്മേലുള്ള അന്വേഷണമാണ്. അത് ഒരതരത്തിലും നടക്കാൻ പാടില്ലാത്തതാണ്, സ്വാഭാവികമായ അന്വേഷണരീതികൾ നടന്നുകൊണ്ടിരിക്കുകയാണ്. മറ്റൊന്ന്, റിയൽ എസ്റ്റേറ്റ്

ബിസിനസ്സുകാരമായി 90 ലക്ഷത്തിന്റെ സാമ്പത്തിക തിരിമറിയം നികുതിവെട്ടിപ്പും നടത്തിയതുമായി ബന്ധപ്പെട്ട് പ്രാഥമികാനുബന്ധം നടന്നുവരുന്നുവെന്നുള്ളതാണ്. അത് സാധാരണഗതിയിൽ നിയമവിരുദ്ധമായ കാര്യമാണ്. മൂന്നാമത്തെ കാര്യം, വിദേശയാത്ര നടത്തി അവിടെനിന്നും ഫണ്ട് സ്വീകരിച്ചുവെന്ന പ്രശ്നമാണ്. അതുമായി ബന്ധപ്പെട്ട് സാധാരണഗതിയിൽ വിജിലൻസിനുള്ള പരിമിതിയെക്കുറിച്ച് നേരത്തെ ഞാൻ വ്യക്തമാക്കിയിട്ടുണ്ട്. അതിന്റെ മറ്റുകാര്യങ്ങൾ പിന്നീട് പരിശോധിക്കേണ്ടതാണ്.

ശ്രീ. കാരാട്ട് റസാഖ്: സർ, കേന്ദ്ര ഏജൻസികളുടെ അനുബന്ധം സ്വാഭാവികമായും ഇരട്ടത്താപ്പാണ്. മുൻസർക്കാരിന്റെ കാലത്ത് ഹരിപ്പാട് സ്വാശ്രയ മെഡിക്കൽ കോളേജിന് കെട്ടിടം നിർമ്മിക്കാൻ കൺസൾട്ടൻസി കരാർ നൽകിയതിൽ വൻക്രമക്കേട് നടന്നതായുള്ള വിജിലൻസിന്റെ കണ്ടെത്തലിന്മേൽ എന്ത് നടപടിയാണ് സ്വീകരിച്ചതെന്ന് വിശദമാക്കാമോ?

ശ്രീ. പിണറായി വിജയൻ: സർ, ബഹുമാന്യനായ അംഗം പരാമർശിച്ച കാര്യത്തെക്കുറിച്ചുള്ള വിവരങ്ങൾ ഇപ്പോൾ എന്റെ കയ്യിലില്ല. അത് പരിശോധിച്ച് മാത്രമേ പറയാൻ സാധിക്കൂ.

ശ്രീ. എ. എൻ. ഷംസീർ: സർ, കേരളത്തിലെ രണ്ട് എം.പി.മാർ, നേരത്തെ മന്ത്രിമാരായവർ, അതിലൊരാൾ ഫാസിസത്തെ പിടിച്ചുകെട്ടാൻ ഡൽഹിയിലേയ്ക്ക് പോയ ഒരാളായിരുന്നു. കയർ കിട്ടാത്തതുകൊണ്ട് തിരിച്ച് കേരളത്തിലെ പ്രതിപക്ഷനേതാവാകാൻ തയ്യാറെടുക്കുകയാണ്. (.....ബഹളം.....)

മി. സ്പീക്കർ: പ്ലീസ്, പ്ലീസ്..... അങ്ങ് ചോദ്യത്തിലേയ്ക്ക് വരൂ.

ശ്രീ. എ. എൻ. ഷംസീർ: സർ, ഞാൻ ചോദ്യത്തിലേയ്ക്ക് വരാം. എന്തിനാണ് ഇത്ര അസഹിഷ്ണുത?

മി. സ്പീക്കർ: അതുമായി ബന്ധപ്പെട്ടാണോ ചോദിക്കുന്നത്?

(.....ബഹളം.....)

ശ്രീ. എ. എൻ. ഷംസീർ: സർ, ഡൽഹിയിലേയ്ക്ക് പോയിട്ട് ഫാസിസത്തെ പിടിച്ചുകെട്ടാൻ കയർ കിട്ടാത്തതുകൊണ്ട് തിരിച്ച് കേരളത്തിലെ പ്രതിപക്ഷനേതാവാകാൻ തയ്യാറെടുക്കുന്ന ഒരാളാണ്. ബഹുമാന്യനായ പി. കെ. കുഞ്ഞാലിക്കുട്ടി സാഹിബ്. അദ്ദേഹത്തിനെതിരെ തൃശ്ശൂരിൽ 127 ഏക്കർ ഭൂമി തരംമാറ്റി കൊടുത്തതുമായി ബന്ധപ്പെട്ട് അഴിമതി ആരോപണമുണ്ട്. അതിന്റെ

അന്വേഷണം എന്തായിരുന്നു ആറ്റിങ്ങൽ എം.പി. നേരത്തെ റേഷൻ മൊത്തവിതരണ സ്ഥാപനവുമായി ബന്ധപ്പെട്ട് നടത്തിയ അഴിമതിയുടെ ഇപ്പോഴത്തെ അന്വേഷണസ്ഥിതി എന്തെന്നും അറിയാൻ താല്പര്യമുണ്ട്.

ശ്രീ. പിണറായി വിജയൻ: സർ, ഇതിൽ ബഹുമാന്യനായ അംഗം ചൂണ്ടിക്കാണിച്ച കാര്യങ്ങളുമായി ബന്ധപ്പെട്ട വിവരങ്ങൾ ഇപ്പോൾ എന്റെ കയ്യിലില്ല. അത് ഏത് സ്റ്റേജിലാണുള്ളതെന്ന് എനിക്ക് ഇപ്പോൾ പറയാൻ കഴിയുന്നതല്ല.

ശ്രീ. ജോർജ് എം. തോമസിനുവേണ്ടി (ശ്രീ. എ. പ്രദീപ്കുമാർ): സർ, കഴിഞ്ഞ യു.ഡി.എഫ്. സർക്കാരിന്റെ കാലത്ത് വൻതോതിൽ നടന്ന അഴിമതി പരമ്പരകളെ സംബന്ധിച്ചുള്ള സംവാദമാണ് യഥാർത്ഥത്തിൽ ഇവിടെ നടന്നുകൊണ്ടിരിക്കുന്നത്. ആ നിയമസഭാ കാലത്തുതന്നെ വസ്തുതകളുടെയും തെളിവുകളുടെയും അടിസ്ഥാനത്തിൽ ഒട്ടനവധി ആക്ഷേപങ്ങൾ ഇവിടെ ഉന്നയിക്കപ്പെട്ടിട്ടുണ്ട്. അതിൽ പ്രധാനപ്പെട്ടതായിരുന്നു അന്നത്തെ നിയമസഭയിൽ പ്രതിപക്ഷാംഗമായിരുന്ന ശ്രീ. വി. ശിവൻകുട്ടി എം.എൽ.എ. ഉന്നയിച്ച ആരോപണം. അന്നത്തെ ഭക്ഷ്യവും സിവിൽ സപ്ലൈസും

വകുപ്പുമന്ത്രിയായിരുന്ന ശ്രീ. അനൂപ് ജേക്കബ് നടത്തിയ 36.5 കോടി രൂപയുടെ അഴിമതിയെക്കുറിച്ച് തെളിവുകൾ സഹിതം ഉന്നയിക്കുകയുണ്ടായി. അത് വിജിലൻസിന്റെ ത്വരിതാന്വേഷണം നടന്ന് അന്വേഷണം പുരോഗമിച്ചുകൊണ്ടിരിക്കുന്നുവെന്ന് ബഹുമാനപ്പെട്ട മുഖ്യമന്ത്രി മുന്വാദ സഭാസമ്മേളനത്തിൽ ഇവിടെ വിശദീകരണം നൽകിയിട്ടുണ്ടായിരുന്നു. ആ വൻ അഴിമതിയുടെ അന്വേഷണത്തിന്റെ ഇപ്പോഴുള്ള സ്ഥിതി എന്താണെന്ന് വിശദമാക്കാമോ?

ശ്രീ. പിണറായി വിജയൻ: സർ, അതൊക്കെ രേഖവച്ച് മറുപടി പറയേണ്ട പ്രശ്നങ്ങളാണ്. അത്തരം രേഖകൾ എന്റെ കയ്യിൽ ഇപ്പോൾ ഇല്ലാത്തതുകൊണ്ടാണ് മറുപടി പറയാൻ സാധിക്കാത്തത്. അക്കാലത്തെപ്പറ്റി പറഞ്ഞാൽ പല കാര്യങ്ങൾ റിപ്പോർട്ട് ചെയ്യപ്പെട്ടിട്ടുണ്ടാകും. അതിനെക്കുറിച്ചൊക്കെ അതേരീതിയിൽ മറുപടി പറയാൻ കഴിയില്ല. അതുകൊണ്ട് പ്രത്യേകമായ ചോദ്യം വന്നാൽ മാത്രമേ അതിന്റെ വിവരങ്ങൾ കൃത്യമായി പറയാൻ സാധിക്കുകയുള്ളൂ. ഇപ്പോൾ അതുമായി ബന്ധപ്പെട്ട രേഖകൾ എന്റെ കയ്യിലില്ല. അക്കാലത്ത് കൗണ്ടർ തുറന്നുവെന്നൊക്കെയുള്ള പ്രശ്നങ്ങൾ പരസ്യമായി ചർച്ച ചെയ്യപ്പെട്ട കാര്യങ്ങളാണ്. അതൊന്നും

ഇപ്പോൾ എനിക്ക് പറയാൻ കഴിയുന്നതല്ല.

ശ്രീ. വി. കെ. പ്രശാന്ത്: സർ, കഴിഞ്ഞ സർക്കാരിന്റെ കാലത്ത് വിജിലൻസ് അന്വേഷണവുമായി ബന്ധപ്പെട്ട് നിരവധി കേസുകൾ ചാർജ്ജ് ചെയ്തിരുന്നു. അതിന്റെ നിലവിലെ സ്ഥിതിയെ സംബന്ധിച്ചും അതുപോലെ കേസിന്റെ പുരോഗതിയെ സംബന്ധിച്ചും വിശദമാക്കാമോ?

ശ്രീ. പിണറായി വിജയൻ: സർ, നേരത്തെയുണ്ടായ ചില പ്രശ്നങ്ങളിൽ ഗൗരവമായ ആരോപണങ്ങൾ ഉയർന്നുവരികയും അതുമായി ബന്ധപ്പെട്ട അന്വേഷണങ്ങൾ വിവിധ തലങ്ങളിൽ നടന്നുവരികയുമാണ്. അതിൽ കുറെ കാര്യങ്ങളെക്കുറിച്ചാണ് നേരത്തെ ഇവിടെ മറുപടിയിൽ രേഖപ്പെടുത്തിയത്. മറ്റുകാര്യങ്ങൾ വിവിധ ഘട്ടത്തിലാണ്.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഇത്തരമൊരു ചോദ്യവും ഉത്തരവും എന്തിന് വേണ്ടിയിട്ടാണെന്ന് എല്ലാവർക്കും അറിയുന്ന കാര്യമാണ്. കേരളത്തിലെ പ്രതിപക്ഷം ഈ ഗവൺമെന്റിനെതിരായി നിരന്തരമായ അഴിമതി ആരോപണം ഉന്നയിക്കുകയുണ്ടായി. ആരോപണങ്ങളിലും അഴിമതിയിലും മുങ്ങിക്കുളിച്ച് നിൽക്കുന്ന

ഗവൺമെന്റാണ് ഇന്ന് കേരളം ഭരിക്കുന്നത്. അഴിമതിയിൽ മുങ്ങിത്താണുകൊണ്ടിരിക്കുന്ന ഒരു ഗവൺമെന്റ് അവരുടെ മുഖം രക്ഷിക്കാൻ വേണ്ടി പ്രതിപക്ഷവും അങ്ങനെയൊന്നെന്ന് വരുത്തിതീർക്കാനുള്ള ഒരു പാഴ്വേലയാണ് നടത്തിക്കൊണ്ടിരിക്കുന്നത്.

മി. സ്പീക്കർ : പ്ലീസ്, അങ്ങ് ചോദ്യം ചോദിക്കൂ.

ശ്രീ. രമേശ് ചെന്നിത്തല: സർ, ഇവിടെ ബഹുമാനപ്പെട്ട മുഖ്യമന്ത്രി മറുപടി പറഞ്ഞപ്പോൾ, ഞാൻ ബഹുമാന്യനായ ഗവർണ്ണറെ സമീപിച്ചു എന്നുപറഞ്ഞു. ശരിയാണ്, കാരണം ബാർ കോഴയുമായി ബന്ധപ്പെട്ട ഈ ആരോപണങ്ങൾ കഴിഞ്ഞ അഞ്ചുവർഷക്കാലം രണ്ടുതവണ അന്വേഷിച്ചിട്ടുള്ളതാണ്. ഇതിന് ആധാരമായിട്ടുള്ള ഒരു സി.ഡി.-യിലാണ് എന്റെ പേര് പരാമർശിച്ചിട്ടുള്ളത്. ഈ ഗവൺമെന്റും കഴിഞ്ഞ ഗവൺമെന്റും അന്വേഷിച്ചിട്ട് ആ സി.ഡി. ഫേക്കാണെന്ന് കണ്ടെത്തിയിട്ടുള്ളതാണ്. കോടതിയിൽ ഇപ്പോൾ ഈ കേസ് നിലനിൽക്കുകയാണ്. അതിന്റെ റിപ്പോർട്ട് ഈ ഗവൺമെന്റും കഴിഞ്ഞ ഗവൺമെന്റും സമർപ്പിച്ചിട്ടുള്ളതാണ്. ഈ സാഹചര്യത്തിൽ അടിസ്ഥാനരഹിതമായ ഒരു കാര്യം ഗവൺമെന്റ് അന്വേഷിക്കുമ്പോൾ അത് നിയമപരമാകണം. അത് സബ്ജൂഡീസാണ്.

അത് ചൂണ്ടിക്കാണിക്കുകയാണ് ഞാൻ ചെയ്തിട്ടുള്ളത്. ബഹുമാനപ്പെട്ട മുഖ്യമന്ത്രിയോട് ഞാൻ പറയുന്നു, അടിസ്ഥാനരഹിതമായ കാര്യങ്ങളാണ് ഉന്നയിക്കുന്നത്. സത്യവുമായി ഒരു ബന്ധവുമില്ലാത്തതാണ്. ഞാൻ ആരുടെ കയ്യിൽനിന്നും കോഴ വാങ്ങിയിട്ടില്ല, ചോദിച്ചിട്ടില്ല.

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. രമേശ് ചെന്നിത്തല: സർ, വളരെ ബോധപൂർവ്വമായി പ്രതിപക്ഷത്തെ അപമാനിക്കാൻ നടത്തുന്ന ശ്രമമാണ്. ഏത് അന്വേഷണം നടത്തിയാലും ഞങ്ങൾക്ക് ഒരു ചുക്കും ഇല്ലായെന്ന് പറയുവാൻ ആഗ്രഹിക്കുകയാണ്. ഏത് അന്വേഷണവും വന്നോട്ടെ. ഞാൻ അവസാനിപ്പിക്കാൻ അഞ്ച് വർഷക്കാലം നിങ്ങൾ എന്തെല്ലാം അന്വേഷിച്ചു.

മി. സ്പീക്കർ: ദയവായി, അങ്ങേയ്ക്ക് ഏത് സമയത്തും പ്രസംഗിക്കാൻ അവസരം നൽകാം. ചോദ്യോത്തരവേളയിൽ അങ്ങ് പ്രസംഗിക്കരുത്. അങ്ങ് ചോദ്യം ചോദിച്ചാലൂ.....(ബഹളം)....

ശ്രീ. രമേശ് ചെന്നിത്തല: സർ, ഇത്രയും സമയം അപ്പുറത്തുള്ളവർ പറയുന്നത് അങ്ങ് കേട്ടില്ലേ; അങ്ങും ഇതിന്റെ കൂട്ടാളിയായി. ബഹുമാനപ്പെട്ട ഗവർണ്ണർ പരിശോധിക്കുകയാണ്, അങ്ങ് അതിന് അനുമതിയും കൊടുത്തു.

ഞങ്ങൾക്കതിൽ വിഷമമൊന്നുമില്ല. ഏത് അന്വേഷണം വേണമെങ്കിലും നടക്കട്ടെ; എനിക്ക് ബഹുമാനപ്പെട്ട മുഖ്യമന്ത്രിയോട് ചോദിക്കാനുള്ളത് കോടതിയിൽ നിലനിൽക്കുന്ന ഒരു കേസ്, രണ്ട് ഗവൺമെന്റുകൾ അന്വേഷിച്ച് ഫേക്കാണെന്ന് തെളിഞ്ഞ ഒരു സി.ഡി., അതിനെ സംബന്ധിച്ച് ഒരു പെറ്റീഷൻ എഴുതി വാങ്ങി, ഞങ്ങൾ അഴിമതി ആരോപണങ്ങൾ ഈ ഗവൺമെന്റിനെതിരെ ഉന്നയിക്കുന്നതിന്റെ അടിസ്ഥാനത്തിൽ തിരിച്ച് ആരോപണം ഉന്നയിക്കുന്ന വിലകുറഞ്ഞ രാഷ്ട്രീയം ഈ ഗവൺമെന്റ് സ്വീകരിച്ചിട്ടുണ്ടോ എന്നുള്ളതാണ്?

ശ്രീ. പിണറായി വിജയൻ: സർ, ആദ്യം എനിക്ക് പറയാനുള്ളത് ബഹുമാന്യനായ പ്രതിപക്ഷനേതാവ് വിശദമായ ഒരു ചോദ്യം ചോദിക്കുന്നു. സ്വാഭാവികമായും അദ്ദേഹം പറയേണ്ട കാര്യങ്ങൾ പറയണം എന്തിനാണ് അവിടെ വലിയ ബഹളം നടന്നത്.(ബഹളം)....ഞാൻ ആ സമയത്ത് ഇവിടെ തിരിഞ്ഞുനോക്കി, ഇവിടെ ആരെങ്കിലും എഴുന്നേറ്റ് നിന്ന് എന്തെങ്കിലും ബഹളം വയ്ക്കുന്നുവെന്ന്, ഒരു ബഹളവുമില്ല.

മി. സ്പീക്കർ: പ്ലീസ്, പ്ലീസ്.... ഇരിക്കൂ, നിങ്ങൾ ഉത്തരം കേൾക്കൂ.

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷനേതാവ്

സംസാരിക്കുമ്പോൾ ഭരണപക്ഷത്തുനിന്നും യാതൊരു ബഹുവും കാണിക്കുന്നില്ല. അദ്ദേഹം പറയുന്നത് ശാന്തമായി കേട്ടുകൊണ്ടിരിക്കുകയാണ്. അദ്ദേഹം പറയുന്നതിന് എന്തിനാണ് അവർ തന്നെ ബഹു കാണിച്ചത്. ഇതാണ് ഗൗരവമായി ബഹുമാനപ്പെട്ട പ്രതിപക്ഷനേതാവ് തന്നെ പരിശോധിക്കേണ്ട ഒരു കാര്യം. ഇവിടെ പറഞ്ഞ അദ്ദേഹത്തിന്റെ പ്രസ്താവനയിലെ ആദ്യ ഭാഗം അത് വളരെ വിചിത്രമായിട്ടുള്ളതാണ്. ഈ കേരളത്തിന്റെ അതുപോലെ തന്നെ നമ്മുടെ ജനങ്ങളുടെയും ഓർമ്മ ശക്തിയെ ചോദ്യം ചെയ്യുന്ന ഒരു കാര്യമാണ്. കേരളത്തിൽ 2011 മുതൽ 2016 വരെ എന്താണ് നടന്നിരുന്നതെന്ന് എല്ലാപേരും മറന്നുപോയിയെന്നാണോ ബഹുമാനപ്പെട്ട പ്രതിപക്ഷനേതാവ് കരുതുന്നത്. അഴിമതിയുടെ കൂത്തരങ്ങായിരുന്നില്ലേ; ഏതെങ്കിലും ഒരു രംഗം ഒഴിവുണ്ടായിരുന്നോ; ഏതെങ്കിലും ഒരു രംഗം മാറ്റമുണ്ടായിരുന്നോ? (ബഹു)...എത്ര വലിയ അഴിമതിയായിരുന്നു; ഏതെല്ലാം നിലയിലായിരുന്നു; അതിന്റെ ഒരു ഭാഗമാണ് നേരത്തെ ഞാൻ പറഞ്ഞ കൗണ്ടറുമായി ബന്ധപ്പെട്ടത്. എന്തെല്ലാം, ഏതെല്ലാം തരത്തിലുള്ളത്; എന്തായിരുന്നു ഈ നാടിന്റെ ധാരണ; എന്താണ് നിങ്ങളെക്കുറിച്ച് നാട്

ധരിച്ചിരുന്നത്; ഇത് ഈ നാടിന് ഒരു ശാപമായിരുന്നു എന്ന് കണക്കാക്കിയതായിരുന്നില്ലേ ജനങ്ങൾ. ആ കാലം മറന്ന് പോകുകയാണോ? ആ കാലത്തെക്കുറിച്ച് ഞങ്ങളുടെ കൂട്ടത്തിലുള്ള ചിലർ ഉന്നയിച്ചാൽ അത് മറ്റ് എന്തിനെക്കുറിച്ചുള്ള മറുപടിയായിട്ടാണോ കാണേണ്ടത്. നമ്മുടെ സംസ്ഥാനം 2016 മുതൽ ഇന്നുവരെ നേടിയിട്ടുള്ള യശസ്സ് അത് നിങ്ങളുടെ മനോവ്യാപാരത്തിനനുസരിച്ച് തകർക്കാൻ കഴിയില്ല. എന്തെല്ലാം നോക്കി; ഏതെല്ലാം ശ്രമങ്ങൾ നടത്തി നോക്കി. കേരളം മാത്രമല്ല, നമ്മുടെ രാജ്യത്തും രാജ്യത്തിന് പുറത്തും അഴിമതിയില്ലാത്ത നാടെന്ന് ഈ കേരളത്തിന് യശസ്സ് ഉയർന്നു. അഴിമതിയില്ലാത്ത നാടായതുകൊണ്ടുതന്നെ അത്തരം ഒരു നാടുമായി ബന്ധപ്പെടാൻ ലോകത്തിലെ പല വൻ കമ്പനികൾ വരെ തയ്യാറായി. ബഹുരാഷ്ട്ര കമ്പനികൾ നമ്മുടെ നാട്ടിലേയ്ക്ക് വരുന്നു. പുതിയ സംരംഭങ്ങൾക്ക് തുടക്കം കുറിക്കുന്നു. അതിന് വിഷമമുണ്ടല്ലോ? ആ വിഷമം മനസ്സിൽ വെച്ചാൽ മതി. ആ വിഷമം ഈ നാട് അംഗീകരിക്കില്ല. എന്തിനൊക്കെയാണ് ശ്രമിച്ചത്; ഏതിനായിരുന്നു ശ്രമിച്ചത്;(ബഹളം)...

ശ്രീ. രമേശ് ചെന്നിത്തല: സർ, എനിക്ക് സംസാരിക്കാൻ അവസരം

നൽകണം.

മി. സ്പീക്കർ: അങ്ങ് ചോദിച്ചതിനുള്ള മറുപടിയല്ലേ പറഞ്ഞത്? അങ്ങ് വിശദമായി സംസാരിച്ചല്ലോ? അങ്ങ് ഉന്നയിച്ച കാര്യങ്ങൾക്കല്ലേ മറുപടി പറയുന്നത്. ബഹുമാനപ്പെട്ട മുഖ്യമന്ത്രി, അങ്ങ് പറയൂ.

ശ്രീ. പിണറായി വിജയൻ: സർ, അദ്ദേഹത്തിന് ഇതെല്ലാം പറയാം. എനിക്ക് പറയാൻ പാടില്ലെന്നാണോ; അരാണിത് പറഞ്ഞത്; ചോദ്യം ചോദ്യത്തിന്റെ രീതിയിൽ അല്ലാതിരിക്കുമ്പോൾ അതിന് അർഹമായ മറുപടി പറയേണ്ട; ചോദ്യം ചോദ്യത്തിന്റെ സ്പിരിറ്റിൽനിന്നും മാറി പ്രസ്താവന രൂപത്തിൽ വരുമ്പോൾ മറുപടിയും പ്രസ്താവന രൂപത്തിൽ വരും. അത് സ്വാഭാവികമല്ലേ; അല്ലെങ്കിൽ എനിക്ക് കാര്യങ്ങൾ വിശദമാക്കേണ്ട; അദ്ദേഹം ഉന്നയിച്ച കാര്യങ്ങൾക്കാണ് ഞാൻ മറുപടി പറയുന്നത്. ബഹുമാനപ്പെട്ട പ്രതിപക്ഷനേതാവ് ഉന്നയിച്ച കാര്യങ്ങൾക്ക് മറുപടി പറയാൻ എനിക്ക് ബാധ്യതയുണ്ട്. ആ ബാധ്യതയാണ് ഞാൻ നിറവേറ്റുന്നത്. അതുകൊണ്ട് ഞങ്ങൾക്ക് ഒന്നിനേയും ആശങ്കപ്പെടേണ്ടതില്ല, ഭയപ്പെടേണ്ടതില്ല. ഉദ്ദേശ്യം എന്നുള്ള ഒന്ന് ഇല്ലാത്തതുകൊണ്ടാണ് ഇപ്പോഴും ചിരിക്കാൻ പറ്റുന്നതെന്ന് മനസ്സിലാക്കണം. നമ്മുടെ നാട്ടിലെ ജനങ്ങളുടെ

കൈകൊണ്ട് കരണത്ത് അടികൊണ്ടവരാണ് ഇവിടെ ഇരിക്കുന്നത്. ഈ കഴിഞ്ഞ തദ്ദേശസ്വയംഭരണസ്ഥാപന തെരഞ്ഞെടുപ്പിൽ എങ്ങനെയായിരുന്നു ഇറങ്ങിയിരുന്നത്; ഞങ്ങൾ അങ്ങ് പിടിച്ചടക്കിക്കളയുമെന്ന മട്ടിലായിരുന്നില്ലേ പുറപ്പെട്ടത്, എന്തായി ഇപ്പോൾ? ഇപ്പോൾ വീണ്ടും തുടങ്ങി നോക്കുകയാണ്. ജനങ്ങളുടെ സാമാന്യ ബുദ്ധി ചോദ്യം ചെയ്യരുത്. ജനങ്ങൾ ജനങ്ങളുടെ അനുഭവത്തിന്റെ അടിസ്ഥാനത്തിലാണ് വിലയിരുത്തുന്നത്. അഴിമതിയിൽ മുങ്ങിക്കളിച്ചവർ അഴിമതി തൊട്ട് തീണ്ടാത്തവരെക്കുറിച്ച് 'ഇതാ അഴിമതി, അഴിമതി, അഴിമതി' എന്ന് പറഞ്ഞാൽ ജനം അത് അംഗീകരിക്കുമോ? അതാണ് ഇവിടെ കാണുന്നത്. അത് മനസ്സിലാക്കണമെന്നേ പറയാനുള്ളൂ.

ശ്രീ. ജോൺ ഫെർണാണ്ടസ്: സർ, നിലവിലുള്ള നിയമ സംവിധാനങ്ങളൊന്നും ഞങ്ങൾക്ക് ബാധകമല്ല, ഞങ്ങൾ മനഃസാക്ഷിയുടെ കോടതിയിൽ അംഗീകാരം തേടിക്കൊള്ളാമെന്ന് പറഞ്ഞ ഒരു മുൻ മുഖ്യമന്ത്രി ഇവിടെ ഇരിപ്പുണ്ട്. അദ്ദേഹത്തിന്റെ ഭരണകാലത്തുണ്ടന്ന അഞ്ച് വർഷക്കാലത്തെ അഴിമതിയിൽ മാത്രമല്ല, ഇപ്പോൾ ചില ഓട്ടക്കാരൻ എം.എൽ.എ.-മാർ ഓടിയതിനെ സംബന്ധിച്ച് ഇവിടെ വാർത്തകൾ വന്നു.

എറണാകുളം ജില്ലയിൽ കോർപ്പറേഷൻ 57-ാം ഡിവിഷൻ എളംകുളം ഭാഗത്ത് അന്നത്തെ മേയറുടെ ചേംബറിൽ ബഹുമാനപ്പെട്ട തൃക്കാക്കര എം.എൽ.എ. അടക്കം ഇരുന്ന് ആലോചിച്ചെടുത്ത നിലവിലുള്ള തണ്ണീർത്തട നിയമത്തിനെ അട്ടിമറിക്കാൻവേണ്ടി എടുത്ത നടപടിയുടെ ഭാഗമായി ഇരുപത് കോടി രൂപയുടെ അഴിമതി ആരോപണം ഉയർന്നുവന്നിട്ടുണ്ട്. അതുസംബന്ധിച്ചുള്ള വിജിലൻസ് അന്വേഷണം എവിടെവരെയെത്തി എന്നതുസംബന്ധിച്ച് സഭയിൽ അറിയാൻ ആഗ്രഹമുണ്ട്. ഓട്ടക്കാരൻ എം.എൽ.എ. ന്യായീകരിച്ചുകൊണ്ടാണ് പലപ്പോഴും വരുന്നത്. വലിയ ശുദ്ധനാണെന്നാണ് അദ്ദേഹം പറയുന്നത്. പക്ഷേ അദ്ദേഹം ഓടിയ വഴിയിൽ ഇതുവരെ പുല്ല് മുളച്ചിട്ടില്ല എന്നത് ഇടപെടുത്തുകയാണിരിക്കുന്നത്.

മി. സ്പീക്കർ: ദയവായി വ്യംഗ്യാർത്ഥത്തിൽ ഓട്ടക്കാരൻ, ചാട്ടക്കാരൻ എന്നൊന്നും പറയരുത്. യഥാർത്ഥ പേര് വേണമെങ്കിൽ പറയാം.

ശ്രീ. ജോൺ ഫെർണാണ്ടസ്: സർ, ഓട്ടക്കാരൻ എം.എൽ.എ.-യെ ഓട്ടക്കാരൻ എന്നല്ലാതെ വേറെ എന്താണ് വിളിക്കുന്നത്? ആ വിജിലൻസ് കേസ് സംബന്ധിച്ച് എന്താണ് സർക്കാരിന് പറയാനുള്ളത്?

ശ്രീ. പിണറായി വിജയൻ: സർ, ഇവിടെ ബഹുമാന്യനായ അംഗം ഒരു

പ്രത്യേക സംഭവത്തെക്കുറിച്ച് അന്വേഷണം നടക്കുന്നു എന്നാണ് പരാമർശിച്ചത്. അതുമായി ബന്ധപ്പെട്ട് ഇപ്പോൾ എന്റെ കയ്യിൽ ഈ സമയത്ത് വിവരങ്ങളൊന്നുമില്ല. അതുകൊണ്ട് അതിനെക്കുറിച്ച് ഇപ്പോൾ പറയാൻ കഴിയില്ല.

ശ്രീ. വി. ഡി. സതീശൻ: സർ, ഈ നിയമസഭയുടെ ചരിത്രത്തിലാദ്യമായി അംഗങ്ങൾക്കെതിരായി അഴിമതിയാരോപണം ഉന്നയിച്ച് ചോദ്യോത്തരവേളയെ പങ്കിലമാക്കിയ അപൂർവമായ ഒരു കീഴ്വഴക്കമുണ്ടായതിൽ ഒരു നിയമസഭാംഗമെന്നുള്ള നിലയിൽ ഞാൻ എന്റെ ദുഃഖവും പ്രതിഷേധവും ഇവിടെ രേഖപ്പെടുത്തുകയാണ്. വ്യക്തിപരമായ പരാമർശം ഉന്നയിച്ചുകൊണ്ട് ഒരു ചോദ്യവും അതിനെ സംബന്ധിച്ചുള്ള വിശദമായ ചർച്ചയും ഇവിടെ നടന്നു. എനിക്കെതിരായുള്ള ഒരു ആക്ഷേപം ഇവിടെ ഈ നിയമസഭയിൽ ഉന്നയിക്കുകയും ഞാൻ അതിന് മറുപടി പറയുകയും ചെയ്തു. പ്രളയത്തിൽ ഏറ്റവും കൂടുതൽ വീടുകൾ തകർന്ന കേരളത്തിലെ ആദ്യ നിയോജകമണ്ഡലം എന്റേതാണ്. പ്രളയത്തിൽ സർക്കാർ വീട് നിർമ്മിക്കുന്നതോടൊപ്പംതന്നെ 'പുനർജനി' എന്ന പേരിൽ അവിടെ ഇരുനൂറോളം വീടുകൾ എന്റെ നേതൃത്വത്തിൽ നിർമ്മിച്ച്

പൂർത്തിയാക്കുകയാണ്. ഇരുനൂറാമത്തെ വീടിന്റെ താക്കോലാണ് ഈ മാസം കൊടുക്കാൻ പോകുന്നത്. കേരളത്തിൽ ഒരു നിയോജകമണ്ഡലത്തിലും ഒരു എം.എൽ.എ.-യുടെ നേതൃത്വത്തിലും അത്രയും വീടുകൾ പണിതിട്ടില്ല. ഈ വീടുകൾ നിർമ്മിക്കാൻ സ്വദേശത്തും വിദേശത്തുമുള്ള ആളുകൾ, വിദേശത്തുള്ള മലയാളികൾ ഉൾപ്പെടെയുള്ള ആളുകൾ ധാരാളമായി സഹായിച്ചിട്ടുണ്ട്. വിദേശത്തുള്ള ഒരു മലയാളി ഇരുപത്തിയഞ്ച് വീടുകൾ എന്റെ നിയോജകമണ്ഡലത്തിൽ നൽകിയപ്പോൾ അതിന്റെ താക്കോൽ കൊടുക്കാൻ വന്നത് ബഹുമാനപ്പെട്ട മുഖ്യമന്ത്രിയാണ്. എനിക്ക് ഈ 'പുനർജനി'ക്ക് ഒരു അക്കൗണ്ട് പോലുമില്ല. ഒരാളുടെ കയ്യിൽനിന്നും, വിദേശത്തുനിന്നും സ്വദേശത്തുനിന്നും ഒരു രൂപ പോലും വാങ്ങിക്കാതെ 'പുനർജനി' ഫെസിലിറ്റേറ്ററായി നിന്നുകൊണ്ടാണ്, വരുന്ന ആളുകൾക്ക് അവർ നേരിട്ട് വീട് നിർമ്മിക്കുമെങ്കിൽ അവർ നേരിട്ട് നിർമ്മിക്കും. അവർ പണമായിട്ടാണ് വരുന്നതെങ്കിൽ ലോക്കലായി ഞങ്ങൾ കോൺട്രാക്ടർമാരുടെ ഒരു പാനൽ ഉണ്ടാക്കി ആ കോൺട്രാക്ടർമാരെ ഏൽപ്പിക്കും. അവർ നേരിട്ട് പണം തരും. ഇങ്ങനെ ചെയ്ത ഒരു പദ്ധതിയെ സംബന്ധിച്ച് ആദ്യം ഗവൺമെന്റിന്റെ മുന്നിൽ ഈ നിയമസഭയിലുണ്ടായ

ഒരു ആരോപണത്തെത്തുടർന്ന്, ഒരു ആരോപണം ഉന്നയിച്ചുകൊണ്ട് വിജിലൻസ് അന്വേഷിക്കണമെന്ന് പറഞ്ഞു. ബഹുമാനപ്പെട്ട മുഖ്യമന്ത്രി ഇവിടെ വിശദീകരിച്ചതുപോലെ വിജിലൻസ് ആദ്യത്തെ പരാതി സംസ്ഥാന സർക്കാരിന് അയയ്ക്കുകയും ആദ്യന്തര വകുപ്പ് അത് പരിശോധിച്ച് ഇതിൽ കഴമ്പില്ല എന്നുപറഞ്ഞ് ഡ്രോപ്പ് ചെയ്യുകയും ചെയ്തു. രണ്ടാമത് വീണ്ടും ഒരു പരാതി വാങ്ങി, ആ പരാതിയാണ് ബഹുമാനപ്പെട്ട സ്പീക്കറുടെ അടുത്ത് വന്നത്. ബഹുമാനപ്പെട്ട സ്പീക്കർ അതിന് അനുമതി നൽകാൻ തക്കതായ കാരണങ്ങൾ അതിലില്ല എന്ന് കണ്ടതുകൊണ്ടാണല്ലോ അദ്ദേഹം കൂടുതൽ എന്തെങ്കിലും ഉണ്ടെങ്കിൽ നൽകണമെന്ന് അന്വേഷണ ഏജൻസിയോട് ആവശ്യപ്പെട്ടതും മടക്കി അയച്ചതും. ഇത് രണ്ടാമത്തെ കാര്യം. എനിക്ക് ബഹുമാനപ്പെട്ട മുഖ്യമന്ത്രിയോട് ചോദിക്കാനുള്ളത്, ഇതുസംബന്ധിച്ച് എന്റെ നിയോജകമണ്ഡലത്തിലെ ഒരു ആക്ഷൻ കൗൺസിലും കോടതിയിൽ പോയിട്ടില്ല. പക്ഷേ കുറച്ച് ആളുകൾ കോടതിയിൽ പോയി. ബഹുമാനപ്പെട്ട ഹൈക്കോടതിയുടെ സിംഗിൾ ബെഞ്ചിന്റെ മുമ്പാകെ എനിക്കെതിരെ ഈ കാര്യത്തിൽ സി.ബി.ഐ. അന്വേഷണം വേണം, ബഹുമാനപ്പെട്ട മുഖ്യമന്ത്രി ഇവിടെ പറഞ്ഞതുപോലെ വിജിലൻസ് നിലനിൽക്കില്ല, എഫ്.സി.ആർ.എ.

(ഫോറിൻ കോൺട്രിബ്യൂഷൻ (റെഗുലേഷൻ) ആക്ട് 2010 -യുടെ വയലേഷനാണ്, അതുകൊണ്ട് സി.ബി.ഐ. അന്വേഷിക്കണം എന്നാവശ്യപ്പെട്ടുകൊണ്ട് കോടതിയിൽ പോയപ്പോൾ സിംഗിൾ ബഞ്ച് അഡ്വീഷൻ സ്റ്റേജിൽത്തന്നെ അത് തള്ളി എന്നത് മൂന്നാമത്തെ കാര്യം.

മി. സ്പീക്കർ: ചോദ്യം ചോദിക്കൂ.

ശ്രീ. വി. ഡി. സതീശൻ: സർ, എന്റെ ചോദ്യമാണ് ബഹുമാനപ്പെട്ട മുഖ്യമന്ത്രിയോട്. നാലാമത്തേത്, ഡിവിഷൻ ബഞ്ചിൽ വീണ്ടും ഈ കേസിൽ എനിക്കെതിരായി സി.ബി.ഐ. അന്വേഷണം നടത്തണമെന്ന് പറഞ്ഞു എന്നുള്ളതാണ്. ഇവിടെ മെമ്പർ ചൂണ്ടിക്കാണിച്ചതല്ല, തെറ്റായ വിവരം ചോദ്യത്തിൽ ഉന്നയിച്ചാൽ എനിക്ക് പറയണ്ടേ; ഞാൻ എവിടെ പോയി പറയും?

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. വി. ഡി. സതീശൻ: സർ, അപ്പോൾ സി.ബി.ഐ.-യെക്കൂടി കക്ഷി ചേർത്തിരുന്നു. സി.ബി.ഐ. കോടതിയിൽ രേഖപ്പെടുത്തിയത് ഞങ്ങൾ പ്രാഥമികാന്വേഷണം നടത്തി ഇതിൽ സി.ബി.ഐ. അന്വേഷിക്കേണ്ട ഒരു കേസുമില്ല എന്ന് പറഞ്ഞു. ഡിവിഷൻ ബഞ്ചും

അഡ്വീഷൻ സ്റ്റേജിൽത്തന്നെ തള്ളിയ ഒരു കേസ്, നാല് പ്രാവശ്യം നാല് വ്യത്യസ്തമായ തലങ്ങളിൽ ചർച്ച ചെയ്ത ഒരു കേസാണിത്. ബഹുമാനപ്പെട്ട ഹൈക്കോടതിയുടെ ഡിവിഷൻ ബഞ്ചും സിംഗിൾ ബഞ്ചും ഈ കേസ് അഡ്വീഷൻ സ്റ്റേജിൽത്തന്നെ തള്ളിയ കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ എന്നാണ് ബഹുമാനപ്പെട്ട മുഖ്യമന്ത്രിയോടുള്ള എന്റെ ചോദ്യം.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് ബഹുമാന്യനായ അംഗം വിശദമായി പറയാനുള്ള ഒരു അവസരം എടുത്തു എന്നുമാത്രമേയുള്ളൂ. എന്നോട് ചോദ്യം അദ്ദേഹം ഉദ്ദേശിച്ചിട്ടില്ല എന്നാണ് തോന്നുന്നത്. ഏതായാലും അതുമായി ബന്ധപ്പെട്ട കാര്യങ്ങൾക്ക് ഞാൻ നേരത്തേ മറുപടി പറഞ്ഞ് കഴിഞ്ഞിട്ടുണ്ട്.

ശ്രീ. വി. ജോയി: സർ, ലൈഫ് മിഷന്റെ ഫ്ലാറ്റ് നിർമ്മാണവുമായി ബന്ധപ്പെട്ട കേസ്സിനെക്കുറിച്ച് അങ്ങിവിടെ സൂചിപ്പിക്കുകയുണ്ടായി. സംസ്ഥാന സർക്കാരിന്റെ പ്രധാന പദ്ധതികളുടെ നടത്തിപ്പ് പരിശോധിക്കുന്നതിന് കേന്ദ്ര ഏജൻസികൾക്ക് അധികാരമുണ്ടോ; സർക്കാരിന്റെ ഭരണ നിർവ്വഹണത്തിലേയ്ക്ക് കേന്ദ്ര ഏജൻസികൾ

കൈകടത്തുന്നത് ശ്രദ്ധയിൽപ്പെട്ടിട്ടുണ്ടോ?

ശ്രീ. പിണറായി വിജയൻ: സർ, ഇത് ഒരു പ്രത്യേക വിഷയമാണ്.

സംസ്ഥാന സർക്കാർ കൈകാര്യം ചെയ്യുകൊണ്ടിരിക്കുന്നതും ഈ സമൂഹം വളരെ ജാഗ്രതയോടെ വീക്ഷിച്ചുകൊണ്ടിരിക്കുന്നതുമായ ഒരു വിഷയമാണിത്. സാധാരണനില വിട്ടുകൊണ്ട് നമ്മുടെ കേന്ദ്ര ഏജൻസികൾ പല കാര്യങ്ങളിലും നീങ്ങുന്നു എന്നുള്ളതാണ് അനുഭവം. അതിന്റെ ഭാഗമായി ഉയർന്നുവന്ന ഒരു ചോദ്യമാണിത്. അത് സർക്കാരിന്റെ ശ്രദ്ധയിലുള്ളതുതന്നെയാണ്.

ശ്രീ. പി. ഉബൈദുള്ള: സർ, ഒരു മുൻമന്ത്രിയുടെ വീട്ടിൽ നോട്ടെണ്ണുന്ന മെഷീനാണ് എന്ന ആരോപണമുയർന്നിരുന്നു. അതുസംബന്ധിച്ച് ഒരു അന്വേഷണം നടത്തി ആ മെഷീൻ കണ്ടെത്തിയിട്ടുണ്ടോ; വല്ല നടപടിയും സ്വീകരിച്ചിട്ടുണ്ടോ എന്നാണ് എന്റെ ഒരു ചോദ്യം. ഉത്തർപ്രദേശിൽ ബലാത്സംഗം ചെയ്ത് കൊലപ്പെടുത്തിയ ദളിത് പെൺകുട്ടിയുടെ കുടുംബങ്ങളെ കണ്ട് വാർത്ത തയ്യാറാക്കാനായി ഒക്ടോബർ 5-ന് ഹഥ്റസിലേക്ക് പുറപ്പെട്ട മാധ്യമ പ്രവർത്തകൻ ശ്രീ. സിദ്ദിഖ് കാപ്പനെ യു.എ.പി.എ. ചുമത്തി യു.പി. പോലീസ് അറസ്റ്റ് ചെയ്യുകയുണ്ടായി. അന്ന് അറസ്റ്റ് ചെയ്ത ഈ മാധ്യമ

പ്രവർത്തകനോട് സി.പി.ഐ.(എം.) നേതാക്കളുടെ പ്രേരണയിലാണ് താൻ ഹഥ്റസിലേയ്ക്ക് പുറപ്പെട്ടത് എന്ന് പറയാൻ പോലീസ് ആവശ്യപ്പെട്ടു. ശ്രീ. രാഹുൽ ഗാന്ധിയുമായി എന്താണ് ബന്ധമെന്നും ബീഫ് കഴിക്കാറുണ്ടോയെന്നും ഒരു മലയാളിക്കെന്താണ് ദളിതരോട് ഇത്ര അനുകമ്പയെന്നും ചോദിച്ച് പോലീസ് കസ്റ്റഡിയിൽ ക്രൂരമായ മർദ്ദനത്തിന് ശ്രീ. സിദ്ദിഖ് കാപ്പൻ വിധേയനായിക്കൊണ്ടിരിക്കുകയാണ്. ആ സിദ്ദിഖ് കാപ്പനെന്തെന്ന് ഡൽഹിയിലെ പത്രപ്രവർത്തക യൂണിയന്റെ സെക്രട്ടറി കൂടിയായ മാധ്യമ പ്രവർത്തകന്റെ പത്നി ഇന്ന് സെക്രട്ടേറിയറ്റിനുമുമ്പിൽ അദ്ദേഹത്തിന് നീതി ലഭ്യമാക്കണമെന്നാവശ്യപ്പെട്ട് സമരം നടത്തുകയാണ്. ഇക്കാര്യം സർക്കാരിന്റെ ശ്രദ്ധയിൽപ്പെട്ടിട്ടുണ്ടോ; സർക്കാർ അടിയന്തരമായി ഇടപെട്ട് ശ്രീ. സിദ്ദിഖ് കാപ്പനെന്തെന്ന് പ്രമുഖ മാധ്യമ പ്രവർത്തകന് നീതി ലഭ്യമാക്കാൻ നടപടി സ്വീകരിക്കുമോ എന്നാണ് എന്റെ ചോദ്യം.

ശ്രീ. പിണറായി വിജയൻ: സർ, നമ്മുടെ രാജ്യത്തിന്റെ വിവിധ ഭാഗങ്ങളിൽ സാധാരണ നിയമ നടപടികളിൽനിന്ന് വ്യതിചലിച്ചുകൊണ്ടുള്ള ഒട്ടേറെ കാര്യങ്ങൾ സംഭവിക്കുന്നുണ്ട്. ഇവിടെ ഉണ്ടായ പ്രശ്നം ഒരു പ്രത്യേക തരത്തിലുള്ളതാണ്. ഒരു മാധ്യമ പ്രവർത്തകന് അനുഭവിക്കേണ്ടിവന്ന

പ്രയാസങ്ങളാണ് അദ്ദേഹം ചൂണ്ടിക്കാണിച്ചിട്ടുള്ളത്. പക്ഷേ അതുമായി ബന്ധപ്പെട്ട് സംസ്ഥാന സർക്കാരിന് വളരെ പരിമിതികളുണ്ടെന്ന് അദ്ദേഹത്തിനതന്നെ അറിയാം. ഇത് മറ്റൊരു സംസ്ഥാനത്തുള്ള കാര്യമാണ്. അതിനാവശ്യമായ നിയമ നടപടികളും അതിന്റെ സഹായങ്ങളും ബന്ധപ്പെട്ടവർ ചെയ്തുകൊടുക്കുകയാണ് വേണ്ടത്. സംസ്ഥാന സർക്കാരിന് പ്രത്യേകമായി ആ കാര്യത്തിൽ ഇടപെടുന്നതിന് അങ്ങേയറ്റത്തെ പരിമിതികളുണ്ട് എന്നുള്ളത് നാമെല്ലാം മനസ്സിലാക്കണം.

ശ്രീ. എം. രാജഗോപാലൻ: സർ, 'ഒരു തിര പിന്നെയും തിര' എന്ന് പറയുന്നതുപോലെയാണ് മഞ്ചേശ്വരം എം.എൽ.എ.-യുടെ സ്ഥിതി. ജീവനാംശം കിട്ടിയ പണമാണ് എന്റെ മണ്ഡലത്തിലെ, നീലേശ്വരത്തെ എം.പി. നസീമയ്ക്ക് ജലദി തട്ടിപ്പിലൂടെ നഷ്ടപ്പെട്ടത്. കാഞ്ഞങ്ങാട് ഇട്ടമ്മലിലെ ഫിറോസ്ഖാൻ, മരിച്ച മകന്റെ ഇൻഷുറൻസ് തുകയും ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽനിന്നും ലഭിച്ച തുകയുമാണ് തട്ടിപ്പ് സംഘം കൊണ്ടുപോയത്. എണ്ണറോളം പരാതികാരാണുള്ളത്. ഇവർ ഈ പരാതി നൽകിയ ഘട്ടത്തിൽ....., ഇപ്പോൾ അടുത്ത കാലത്ത് ബഹുമാനപ്പെട്ട മുഖ്യമന്ത്രിക്കും

സർക്കാരിനുമെതിരായി ഉയർന്നുവരുന്ന അപവാദ പ്രചരണങ്ങളുണ്ട്. അങ്ങനെ ആ യുദ്ധത്തിൽ തങ്ങളുടെ ആവനാഴിയിലെ അസ്ത്രശേഖരം കാലിയായപ്പോൾ പുതിയ ആക്ഷേപവുമായിട്ടാണ് രംഗത്തുവരുന്നത്. കാരണം പുതുതായി വരുന്ന കേസുകളും അറസ്റ്റുമൊക്കെത്തന്നെ രാഷ്ട്രീയപ്രേരിതമാണ് എന്നതാണ് ഇവരുടെ ആരോപണം. ഇവിടെ എണ്ണറോളം പരാതിക്കാരിൽ തൊണ്ണൂറ്റിക്കൂറുപത് ശതമാനവും ഒരു പാർട്ടിയിൽ, മുസ്ലീം ലീഗിൽ വിശ്വസിക്കുന്നവരാണ്. തട്ടിപ്പ് നടത്തിയത്, വഞ്ചന നടത്തിയത് മുസ്ലീം ലീഗിന്റെ നേതാക്കളാണ്, നമ്മുടെ എം.എൽ.എ. ഉൾപ്പെടെ. ഇത്തരമൊരു ആരോപണം ഉന്നയിക്കുമ്പോൾ ഇതിനോട് സർക്കാരിനുള്ള പ്രതികരണമെന്നാണ്; അതോടൊപ്പംതന്നെ മുസ്ലീം ലീഗിനെ സംബന്ധിച്ച്, തങ്ങളുടെ തെരഞ്ഞെടുപ്പ് ചിഹ്നമായിട്ടുള്ള ഏണി മാറ്റി XXXXX⁺ആക്കി മാറ്റുന്നതാണ് നല്ലത്. തൊലിക്കട്ടിക്ക് ചേർന്നത് അതാണ്.

മി. സ്ലീക്കർ: ചോദ്യം ചോദിക്കൂ.

ശ്രീ. എൻ. ഷംസുദ്ദീൻ: സർ, പോയിന്റ് ഓഫ് ഓർഡർ.

മി. സ്ലീക്കർ: ചോദ്യോത്തരവേളയിൽ പോയിന്റ് ഓഫ് ഓർഡറില്ല.

തെറ്റായ ഒരു പദപ്രയോഗവും രേഖയിലുണ്ടാവില്ല. ഇരിക്കൂ.

+ ബഹുമാനപ്പെട്ട സഭാധ്യക്ഷന്റെ നിർദ്ദേശപ്രകാരം സഭാരേഖകളിൽനിന്നും നീക്കം ചെയ്തു.

ശ്രീ. പിണറായി വിജയൻ: സർ, ഇതുമായി ബന്ധപ്പെട്ട് നടക്കാൻ

പാടില്ലാത്ത കാര്യമാണ് നടന്നത് എന്നതിൽ യാതൊരു സംശയവുമില്ല. കാരണം ഒരു കൂട്ടം ആളുകൾ, അത് വലിയ നമ്പരാണ്, അവർ വിശ്വസിച്ചേൽപ്പിച്ച പണം വലിയ തോതിൽ ദുരുപയോഗം ചെയ്യപ്പെട്ടു എന്നുള്ളതാണ് വന്നിട്ടുള്ളത്. അപ്പോൾ ഒരു വഞ്ചന നടന്നു എന്നതാണ് വന്ന ആക്ഷേപം. ആ കാര്യത്തിൽ ആവശ്യമായ നിയമനടപടികൾ ഇപ്പോൾ സ്വീകരിച്ചിട്ടുണ്ട്. അതിന്റെ അവസാന ഘട്ടമായിട്ടില്ല, തുടർനടപടികൾ സ്വീകരിച്ചുകൊണ്ടിരിക്കുകയാണ്. ഗൗരവമായിത്തന്നെയാണ് അതിനെ

സർക്കാർ കണ്ടിട്ടുള്ളത്, ഗൗരവമായിത്തന്നെ അന്വേഷണം നടക്കുകയാണ്, സമൂഹവും അത് ഗൗരവമായ കുറ്റമായിത്തന്നെയാണ് കാണുന്നത്.

ശ്രീ. അനൂപ് ജേക്കബ്: സർ, ഇവിടെ ചോദ്യങ്ങൾ, അവ ബോധപൂർവ്വം

എഴുതി ഉന്നയിക്കുന്നവയാണ്. കഴിഞ്ഞ അഞ്ച് വർഷക്കാലമായി അധികാരത്തിലുള്ള ഗവൺമെന്റ്....(ബഹളം)...

മി. സ്പീക്കർ: അതിന് അങ്ങ് മറുപടി പറയേണ്ട. അങ്ങ് ചോദ്യം

ചോദിക്കൂ.

ശ്രീ. അനൂപ് ജേക്കബ്: സർ, ഏത് അന്വേഷണവും നടത്താനുള്ള സാഹചര്യവും അധികാരവും ഈ ഗവൺമെന്റിന്റെ കയ്യിലുണ്ട്. ഇപ്പോൾ യു.ഡി.എഫ്. എം.എൽ.എ.-മാർക്കെതിരെ അന്വേഷണം നടത്തുന്നത് ജനങ്ങളുടെ മുമ്പിൽ പുകമറ സൃഷ്ടിച്ച് തെറ്റിദ്ധാരണ ജനിപ്പിക്കാനുള്ള ബോധപൂർവ്വമായ ശ്രമമാണ്. അതാണ് ഇവിടെ നടക്കുന്നത്. ഇവിടെ ആദ്യത്തെ ചോദ്യമായിത്തന്നെ അത് കയറിവന്നിരിക്കുകയാണ്. അതിനെക്കുറിച്ച് നിയമസഭ സെക്രട്ടേറിയറ്റ് അന്വേഷിക്കാൻ തയ്യാറാകുമോ?

മി. സ്പീക്കർ: യെസ്... യെസ്.... അങ്ങ് ചോദ്യം ചോദിക്കൂ.

ശ്രീ. അനൂപ് ജേക്കബ്: സർ, ഞാൻ കാര്യത്തിലേയ്ക്ക് വരാം. ആദ്യമായി പറയട്ടെ, ബഹുമാനപ്പെട്ട പ്രതിപക്ഷനേതാവ് സൂചിപ്പിച്ചതുപോലെ ഏത് അന്വേഷണം നടത്തുന്നതിനും ഞങ്ങൾക്ക് യാതൊരു എതിർപ്പുമില്ല. ഏത് അന്വേഷണം വേണമെങ്കിലും നിങ്ങൾ നടത്തിക്കൊള്ളൂ. ഇവിടെ ശ്രീ. എ. പ്രദീപ്കുമാർ എനിക്കെതിരെ ഒരു ആക്ഷേപം ചോദ്യോത്തരമായി ഉന്നയിച്ചതുകൊണ്ട് അതിന് മറുപടി എനിക്ക് പറയേണ്ടതായിട്ടുണ്ട്.

മി. സ്പീക്കർ: മറുപടി അങ്ങ് പറയണ്ട. ചോദ്യം ചോദിക്കൂ.

ശ്രീ. അനൂപ് ജേക്കബ്: സർ, ബഹുമാനപ്പെട്ട മുഖ്യമന്ത്രി പറഞ്ഞപ്പോൾ അങ്ങ് ഇടപെട്ടില്ലല്ലോ; എനിക്ക് ഇവിടെ എന്റെ സ്റ്റേറ്റ്‌മെന്റ് നടത്താനുള്ള അവസരം വേണം.....(ബഹളം)...

മി. സ്പീക്കർ: ബഹുമാനപ്പെട്ട മുഖ്യമന്ത്രിയും മറ്റ് മന്ത്രിമാരുമാണ് സാധാരണയായി മറുപടി പറയാറുള്ളത്. അംഗങ്ങൾക്ക് മറുപടി പറയാൻ അവകാശമില്ല.

ശ്രീ. അനൂപ് ജേക്കബ്: സർ, ഞാൻ ഒരു മിനിറ്റുകൊണ്ട് നിർത്തിക്കൊള്ളാം. ശ്രീ. വി. ശിവൻകുട്ടി എനിക്കെതിരെ ആരോപണമുന്നയിച്ച് വിജിലൻസിൽ കേസ് കൊടുക്കാനുള്ള കാരണം അന്നത്തെ മുഖ്യമന്ത്രി ശ്രീ. ഉമ്മൻചാണ്ടി ഇവിടെ ബഡ്ജറ്റ് അവതരിപ്പിച്ചപ്പോൾ അദ്ദേഹം മുൻനിരയിലിരുന്ന നേതാക്കൾക്ക് ഓരോ പേപ്പർ ക്ലിപ്തം എറിഞ്ഞുകൊടുത്തു. എന്റെ കയ്യിൽവന്ന പേപ്പർ ക്ലിപ്തം ഞാൻ അതേപോലെ ചുരുട്ടിക്കൂട്ടി അദ്ദേഹത്തിന്റെ മുഖത്തേക്ക് തിരിച്ചെറിഞ്ഞു. അന്ന് അവിടെ ബഹളം വച്ചുകൊണ്ട് 'നിന്നെ കാണിച്ചുതരാമെടാ' എന്നുപറഞ്ഞ് ഇറങ്ങിപ്പോയ കക്ഷി എനിക്കെതിരെ വിജിലൻസിൽ

പരാതികൊടുത്തു.....(ബഹളം)...

മി. സ്പീക്കർ: അങ്ങ് ചോദ്യം ഉന്നയിക്കൂ.

ശ്രീ. അനൂപ് ജേക്കബ്: സർ, ആ സംഭവത്തെക്കുറിച്ച് വിജിലൻസ് അന്വേഷണം നടത്തി.(ബഹളം)... അങ്ങയുടെ വിജിലൻസാണ് ഇതു സംബന്ധിച്ച് അന്വേഷണം നടത്തിയത്.(ബഹളം)...

മി. സ്പീക്കർ: ശ്രീ. അനൂപ് ജേക്കബ്, മൈക്ക് ഓഫാക്കേണ്ടി വരും. ചോദ്യം ചോദിക്കൂ.(ബഹളം)...

ശ്രീ. അനൂപ് ജേക്കബ്: സർ, അങ്ങയുടെ വിജിലൻസ് അന്വേഷണം നടത്തി ഇതിൽ യാതൊരു കഴമ്പുമില്ല എന്ന് മനസ്സിലാക്കി എനിക്കെതിരെയുള്ള അന്വേഷണം അവസാനിപ്പിച്ച കാര്യം അങ്ങയുടെ ശ്രദ്ധയിലുണ്ടോ എന്നതാണ് എന്റെ ചോദ്യം.

ശ്രീ. പിണറായി വിജയൻ: സർ, ഇവിടെ എന്തോ ഒരു പുകമറ സൃഷ്ടിക്കാൻ ശ്രമിക്കുന്നു എന്ന മട്ടിലല്ല ചോദ്യങ്ങൾ വന്നത്. ഇവിടെ ചോദ്യം തന്നെ ഉണ്ടായത് നിലവിലെ നിയമസഭാംഗങ്ങളിൽ ആർക്കെല്ലാമെതിരെ അഴിമതി കേസുകളും വഞ്ചനാ കേസുകളും രജിസ്റ്റർ ചെയ്തിട്ടുണ്ട്; കേസുകളുടെ അന്വേഷണ പുരോഗതി അറിയിക്കാമോ

എന്നതാണ്. അതിൽ നിലവിലുള്ള ചില എം.എൽ.എ.-മാരുടെ പേര് ഞാൻ പറഞ്ഞു. അതിൽ മറ്റേതെങ്കിലും ഇല്ലാത്ത ഒരു കാര്യത്തിലേയ്ക്ക് പോയിട്ടില്ല. ഇപ്പോൾ അന്വേഷണം നടന്നുകൊണ്ടിരിക്കുന്ന കാര്യങ്ങളെക്കുറിച്ചാണ് പറഞ്ഞത്. അതുപോലെതന്നെ ഒരു ബാർ ഉടമ ഉന്നയിച്ച ആരോപണം സംബന്ധിച്ചാണ് രണ്ടാമത്തെ ചോദ്യം. മൂന്നാമത്തെ ചോദ്യമായി വന്നത് നേരത്തെ വിശദീകരിച്ച ഒരു ഫ്ലാറ്റ് നിർമ്മാണത്തിൽ വിദേശ സഹായം സ്വീകരിച്ചു എന്ന വാർത്തയുടെ അടിസ്ഥാനത്തിൽ കേസ് എടുത്ത് അന്വേഷണം നടത്തുമോ എന്നതാണ്. പിന്നെ തൃക്കാക്കര എം.എൽ.എ.-യുടെ ഒരു വിഷയത്തെ സംബന്ധിച്ചാണ് വേറൊരു ചോദ്യം വന്നത്. ഇതൊക്കെ specific ആയ ചോദ്യങ്ങളാണ്. ഏതെങ്കിലും ഒരു പുകമറ സൃഷ്ടിക്കാനുള്ള ചോദ്യങ്ങളല്ല. ആ ചോദ്യത്തിനുള്ള ഉത്തരമാണ് ഞാൻ പറഞ്ഞത്. മറ്റ് ചോദ്യങ്ങൾ പലതും ഇവിടെ വന്നിട്ടുണ്ട്. എന്റെ കയ്യിൽ വിവരങ്ങൾ ഇല്ലാത്തതുകൊണ്ട് അതിനെപ്പറ്റി ഇപ്പോൾ ഞാൻ മറുപടിയും പറഞ്ഞിട്ടില്ല. അതാണ് വസ്തുത.

ശ്രീ. ആർ. രാജേഷ്: സർ, ഈ അഴിമതി കേസുകളിലെ അന്വേഷണം ഒന്നാമത്തെ ചോദ്യമായി വരുന്നതിന് എന്തിനാണ് പ്രതിപക്ഷം ഇത്രയും

അസ്വസ്ഥമാകുന്നത്? നാലേമുക്കാൽ വർഷക്കാലം കഴിയുമ്പോൾ അഴിമതി കേസുകളിൽ മുങ്ങിക്കുളിച്ച് നിൽക്കുന്ന ഒരു പ്രതിപക്ഷമായി മാറിയിരിക്കുകയാണ്.

മി. സ്പീക്കർ: വളരെ വേഗം ചോദ്യത്തിലേയ്ക്ക് വരൂ.

ശ്രീ. ആർ. രാജേഷ്: സർ, വിവിധ ജനപ്രതിനിധികൾ ജയിലിലേയ്ക്ക് പോകുന്ന സ്ഥിതിയിലാണ്. അതിൽ രണ്ടുപേർ ജയിലിലേയ്ക്ക് പോയിക്കഴിഞ്ഞു. എനിക്ക് ബഹുമാന്യരായ മുഖ്യമന്ത്രിയോടും ആരോഗ്യ വകുപ്പുമന്ത്രിയോടും പറയാനുള്ളത് ജയിലുകളുടെ മുമ്പിൽ പ്രതിപക്ഷ എം.എൽ.എ.-മാർ തിരക്ക് കൂട്ടുമ്പോൾ സാമൂഹ്യ അകലം പാലിക്കാൻ ഒരു കർശനമായ നിർദ്ദേശം കൊടുക്കണം എന്നുള്ളതാണ്.

മി. സ്പീക്കർ: ആ നിർദ്ദേശം പിന്നീട് കൊടുക്കാം. ഇപ്പോൾ അങ്ങ് ചോദ്യം ചോദിക്കൂ.(ബഹളം)...

ശ്രീ. ആർ. രാജേഷ്: സർ, കേരളത്തെ ഞെട്ടിച്ച ഏറ്റവും വലിയ അഴിമതിയാണ് ദേശീയ ഗെയിംസുമായി ബന്ധപ്പെട്ട് നടന്നത്. ഇതുമായി ബന്ധപ്പെട്ട് നമ്മുടെ നാടിന് അപമാനമായി മാറിയ ഒരു അഴിമതി കേസിന്റെ തുടർസ്ഥിതി എന്താണെന്ന് ബഹുമാനപ്പെട്ട മുഖ്യമന്ത്രി

വ്യക്തമാക്കണമെന്നതാണ് എന്റെ ചോദ്യം.

ശ്രീ. പിണറായി വിജയൻ: സർ, ഇതിൽ നേരത്തെ പറഞ്ഞ അതേ മറുപടി തന്നെയാണ് എനിക്ക് പറയാനുള്ളത്. ഈ പറയുന്ന സംഭവത്തെക്കുറിച്ചുള്ള വിശദവിവരങ്ങൾ ഇപ്പോൾ എന്റെ കയ്യിലില്ല. അതുകൊണ്ട് ഇപ്പോൾ അതിനെക്കുറിച്ച് പറയാൻ സാധിക്കില്ല.

ശ്രീ. പി. ടി. തോമസ്: സർ, ഇവിടെ ഒന്നും എട്ടും ചോദ്യങ്ങൾക്ക് മറുപടിയായി ബഹുമാനപ്പെട്ട മുഖ്യമന്ത്രി പറഞ്ഞ ഒരു കാര്യം ബഹുമാനപ്പെട്ട പ്രതിപക്ഷനേതാവിനെപ്പറ്റി ശ്രീ. ബിജു രമേശ് ഉന്നയിച്ച ആരോപണത്തിന്റെ അടിസ്ഥാനത്തിൽ അന്വേഷണം നടത്തുന്നു എന്നാണ്. ശ്രീ. ബിജു രമേശ് തന്നെ ജോസ് കെ. മാണി കേസിൽ നിന്നും പിന്മാറാൻ തനിക്ക് പത്ത് കോടി രൂപ വാശാനം ചെയ്തു എന്നുപറഞ്ഞു. അതിനെപ്പറ്റി അന്വേഷിക്കാൻ അങ്ങ് തയ്യാറായിട്ടുണ്ടോ? അതോടൊപ്പം ഇവിടെ ഒരു ബഹുമാനപ്പെട്ട അംഗം പറഞ്ഞു ടൈറ്റാനിയം കേസ് നിരവധി തവണ മാറ്റിവെച്ചു എന്ന്. എന്നാൽ യഥാർത്ഥത്തിൽ അങ്ങയുടെ ലാവലിൻ കേസ് അല്ലെ പത്തൊൻപത് തവണ മാറ്റിവെച്ചത്? ഏത് കേസാണ് മാറ്റിവെച്ചത് എന്ന് അങ്ങ് പറയണം. എന്നെപ്പറ്റി പരാമർശിച്ചതിൽ എനിക്ക് personal

explanation തരാമെന്ന് പറഞ്ഞതുകൊണ്ട് ഈ അവസരത്തിൽ അതിനെപ്പറ്റി ഒന്നും പറയുന്നില്ല.

മി. സ്റ്റീക്കർ: ചോദ്യം എന്താണ്?

ശ്രീ. പി. ടി. തോമസ്: സർ, പത്ത് കോടി രൂപ വാശാനം ചെയ്ത് കേസിൽനിന്നും പിന്മാറാൻ പ്രേരിപ്പിച്ച ജോസ് കെ. മാണിയെപ്പറ്റി അന്വേഷണമുണ്ടോ? ലാവലിൻ കേസ് എത്ര പ്രാവശ്യം മാറ്റിവെച്ചു?

ശ്രീ. പിണറായി വിജയൻ: സർ, യഥാർത്ഥത്തിൽ അദ്ദേഹം ലാവലിൻ കേസാണ് ഉദ്ദേശിക്കുന്നത്. അതുമായി കുറേ നടന്നില്ലേ. എന്തായി ഇപ്പോൾ?(ബഹളം)... അത് ബഹുമാനപ്പെട്ട സുപ്രീംകോടതിയുടെ പരിഗണനയിലിരിക്കുന്നതാണ്. അവർ എപ്പോൾ എടുക്കുന്നു മാറ്റിവെക്കുന്നു എന്നൊക്കെയുള്ള കാര്യം അവർ തീരുമാനിക്കുന്നതാണ്. അത് ഞാനായി മാറ്റിവെക്കാൻ ആവശ്യപ്പെടേണ്ട ഒരു കാര്യമില്ലല്ലോ. കാരണം, കീഴ്കോടതി കുറ്റവിമുക്തനാക്കി നിൽക്കുന്നയാളാണ് ഞാൻ. എന്റെ പേരിൽ സാധാരണഗതിയിൽ ഇപ്പോൾ ഒരു കേസുമില്ല. അതാണ് വസ്തുത. അതിൽ എനിക്ക് എന്താണ് പ്രശ്നം?(ബഹളം)...

ശ്രീ. കെ. ബാബു: സർ, ഈ സഭയിലിരിക്കേണ്ട മൂന്ന്

എം.എൽ.എ.മാരെ കാണുന്നില്ല. രണ്ടാളുകൾ അകത്താണെന്നാണ് അറിയാൻ കഴിഞ്ഞത്. അസുഖം ബാധിച്ച് ക്യാരന്റീനിലല്ല, ജയിലിലാണ് എന്നാണ് അറിയുന്നത്. മറ്റൊരാൾ ജയിലിലേയ്ക്ക് പോകാൻ കാത്തിരിക്കുകയാണ്. അര ഏക്കർ ഇഞ്ചിക്രഷി നടത്തി പതിനായിരം സ്ക്വയർഫീറ്റ് വീട് വെച്ച ആളാണെന്നാണ് അറിയാൻ കഴിഞ്ഞത്.

മി. സ്പീക്കർ: പ്ലീസ്. ചോദ്യത്തിലേയ്ക്ക് വരൂ.

ശ്രീ. കെ. ബാബു: സർ, എന്റെ ചോദ്യമിതാണ്. പാലാരിവട്ടം പാലം പോലെ അഴിമതി നടത്തി കോടിക്കണക്കിന് രൂപ ഈ ഗവൺമെന്റിന്റെ വജനാവിൽ നിന്നും നഷ്ടം വരുത്തിയ ജനപ്രതിനിധികൾ ഉൾപ്പെടെയുള്ളവരിൽനിന്നും ആ സമ്പത്ത് തിരിച്ചുപിടിക്കാൻ ആവശ്യമായ ഏതെങ്കിലും നടപടി ഈ ഗവൺമെന്റ് സ്വീകരിച്ചിട്ടുണ്ടോ എന്നതാണ് എന്റെ ചോദ്യം.

ശ്രീ. പിണറായി വിജയൻ: സർ, ഇതുപോലുള്ള കേസുകളിൽ അതിന്മേലുള്ള കോടതി വിധി വന്നതിനുശേഷമാണ് മറ്റ് കാര്യങ്ങൾ ചെയ്യേണ്ടത്. നിലവിൽ ആ കേസ് വളരെ ഭംഗിയായി നടക്കുകയാണ്. അതുമായി ബന്ധപ്പെട്ട അന്വേഷണങ്ങൾ നല്ല രീതിയിൽ നടന്നിട്ടുണ്ട്.

അതിന്റെ അവസാനഘട്ടത്തിൽ എതുവേണമെന്നുള്ളത് അപ്പോൾ തീരുമാനിക്കേണ്ടതാണ്.

ശ്രീ. വി. എസ്. ശിവകുമാർ: സർ, എന്റെ പേരും ബഹുമാനപ്പെട്ട മുഖ്യമന്ത്രി പരാമർശിച്ചതുകൊണ്ട് എനിക്ക് അതുമായി ബന്ധപ്പെട്ട കുറച്ച് കാര്യങ്ങൾ പറയണം. ഈ ഗവൺമെന്റ് അധികാരത്തിൽ വന്നതിനുശേഷം 2016 അവസാനമാണ് എന്റെ പേരിൽ ഒരു അനോണിമസ് പെറ്റീഷൻ കൊടുത്തത്.

മി. സ്റ്റീക്കർ: Personal explanation നടത്താൻ വേറൊരു അവസരം നൽകാം.

ശ്രീ. വി. എസ്. ശിവകുമാർ: സർ, ഇതുമായി ബന്ധപ്പെട്ട വിഷയമാണ്. ഡോ. ജേക്കബ് തോമസ് ഡി.ജി.പി.യായിരുന്നപ്പോൾ ഇപ്പോൾ നിലവിലുള്ള മന്ത്രിമാർ, ചീഫ് സെക്രട്ടറി, മുൻ ചീഫ് സെക്രട്ടറി എന്നിവർക്കെതിരെ കുറേ അനോണിമസ് പെറ്റീഷൻസ് വന്നിരുന്നു. അതിനിടയിൽ എന്റെ പേരും വന്നു. അതിനെക്കുറിച്ച് മൂന്ന് പ്രാവശ്യം..., മന്ത്രിമാരുടെയും ചീഫ് സെക്രട്ടറിമാരായിരുന്ന കെ. എം. എബ്രഹാം, ടോം ജോസ് എന്നിവരുൾപ്പെടെ മറ്റുള്ളവരുടെ എല്ലാ കേസുകളും

അവർ ക്ലോസ് ചെയ്തു. എനിക്കെതിരെ അനോണിമസായി വന്ന ഒരു പെറ്റീഷൻ വിജിലൻസ് മൂന്ന് പ്രാവശ്യം അന്വേഷിച്ചു. മൂന്ന് പ്രാവശ്യവും ഞാൻ അനധികൃതമായി സ്വന്തം സമ്പാദിച്ചിട്ടില്ല എന്ന് റിപ്പോർട്ട് കൊടുത്തിട്ടുണ്ട്. ബഹുമാനപ്പെട്ട മുഖ്യമന്ത്രിയുടെ ഫയൽ പരിശോധിച്ചാൽ മനസ്സിലാകും. അങ്ങനെയുള്ള ഒരു സാഹചര്യത്തിൽ വീണ്ടും തെരഞ്ഞെടുപ്പുകൾ വരുമ്പോൾ രാഷ്ട്രീയപ്രേരിതമായിട്ടുള്ള പ്രചരണം നടത്തുന്നതിനുവേണ്ടി...

മി. സ്പീക്കർ: അങ്ങ് ചോദ്യം ചോദിക്കൂ.

ശ്രീ. വി. എസ്. ശിവകുമാർ: സർ, കഴിഞ്ഞ അഞ്ച് വർഷക്കാലം ഞാൻ മന്ത്രിയായിരുന്നപ്പോൾ എനിക്കെതിരെ ഈ സഭയിൽ ഒരു ആരോപണവുമുണ്ടായിട്ടില്ല. അത് കഴിഞ്ഞ് തെരഞ്ഞെടുപ്പ് വന്നപ്പോൾ ബിജു രമേശ് എനിക്കെതിരെ സ്ഥാനാർത്ഥിയായി മത്സരിച്ചു.

മി. സ്പീക്കർ: പ്ലീസ്... പ്ലീസ്....

ശ്രീ. വി. എസ്. ശിവകുമാർ: സർ, അതിലേക്ക് ഞാൻ വരികയാണ്. അന്ന് പറഞ്ഞു നെയ്യാറ്റിൻകര ഉപതെരഞ്ഞെടുപ്പിൽ എനിക്ക് 25 ലക്ഷം രൂപ തന്നെയെന്ന്.

മി. സ്പീക്കർ: ഇതൊന്നും ശരിയല്ല. അങ്ങ് ചോദ്യം ചോദിക്കൂ.

ശ്രീ. വി. എസ്. ശിവകുമാർ: സർ, അങ്ങനെയുള്ള

അടിസ്ഥാനരഹിതമായ ആരോപണങ്ങളുണ്ടായിട്ട് മൂന്ന് പ്രാവശ്യം വിജിലൻസ് ഒന്നുമില്ലയെന്ന് കണ്ടെത്തിയിട്ടും വീണ്ടും എഫ്.ഐ.ആർ. എടുത്ത് അന്വേഷിക്കുന്നു എന്നു പറയുന്നത് തികച്ചും അടിസ്ഥാനരഹിതമാണ്. അതിനകത്ത് പറയുന്ന പ്രധാനപ്പെട്ട കാര്യങ്ങൾ...
....(ബഹളം)...

മി. സ്പീക്കർ: അതൊന്നും പറയേണ്ട കാര്യമില്ല.

ശ്രീ. വി. എസ്. ശിവകുമാർ: സർ, അതുകൂടി എനിക്ക് പറയാനുണ്ട്.

ഇവിടെ തിരുവനന്തപുരത്ത് ഒരു എസ്.കെ. ആശുപത്രിയുണ്ട്. ...
(ബഹളം)...

മി. സ്പീക്കർ: പ്ലീസ്.. അങ്ങ് ക്ലാരിഫൈ ചെയ്യേണ്ട കാര്യങ്ങൾ ചോദിക്കൂ.

ശ്രീ. വി. എസ്. ശിവകുമാർ: സർ, ഒരു മിനിറ്റ്. ബഹുമാനപ്പെട്ട

മുഖ്യമന്ത്രിയുടെ അറിവിലേയ്ക്കായി പറയുകയാണ്.(ബഹളം)...

മി. സ്പീക്കർ: അങ്ങ് ചോദ്യം ചോദിച്ച് അവസാനിപ്പിക്കൂ.

ശ്രീ. വി. എസ്. ശിവകുമാർ: സർ, എസ്.കെ. ആശുപത്രി ഞാൻ വാങ്ങിയെന്ന് പറഞ്ഞുകൊണ്ട് പരാതി വന്നിരുന്നു. അത് അടിസ്ഥാനരഹിതമാണെന്ന് കണ്ടെത്തി.(ബഹളം)...

മി. സ്പീക്കർ: അന്വേഷണ റിപ്പോർട്ടിന്റെ വിശദാംശങ്ങൾ സഭയിൽ പറയേണ്ട ആവശ്യമില്ല.(ബഹളം)...

ശ്രീ. വി. എസ്. ശിവകുമാർ: സർ, എസ്.കെ. ആശുപത്രി സംസ്ഥാന ഗവൺമെന്റ് ഏറ്റെടുക്കണമെന്ന് ഞാൻ ഈ അവസരത്തിൽ പറയുകയാണ്.(ബഹളം)...

മി. സ്പീക്കർ: ചോദ്യം ചോദിക്കൂ. അല്ലെങ്കിൽ അടുത്ത ആളിനെ വിളിക്കും.(ബഹളം)..

ശ്രീ. വി. എസ്. ശിവകുമാർ: സർ, ഒരു മിനിറ്റ്കൂടി. അതുകഴിഞ്ഞ് രണ്ട് ദിവസത്തിനുമുമ്പ് തെരഞ്ഞെടുപ്പുമായി ബന്ധപ്പെട്ട ഒരു വാർത്ത വന്നു, മന്ത്രിയായിരുന്നപ്പോൾ എന്റെ ഭാര്യാപിതാവിന്റെ പേരിൽ ഞാൻ തമിഴ്നാട്ടിൽ വസ്തു വാങ്ങിയെന്ന്. എന്റെ ഭാര്യാപിതാവ് മരിച്ചിട്ട് 26 വർഷമായി. ... (ബഹളം)..

മി. സ്പീക്കർ: പ്ലീസ്.... വ്യക്തിപരമായ വിശദീകരണത്തിന് വേറെ

സമയം അനുവദിക്കാം.

ശ്രീ. വി. എസ്. ശിവകുമാർ: സർ, അടിസ്ഥാനരഹിതമായ ആരോപണങ്ങൾ ഉന്നയിച്ചുകൊണ്ട് കഴിഞ്ഞ ഒരു കാലഘട്ടത്തിലുമില്ലാത്ത രീതിയിൽ ഇവിടെ ഗവൺമെന്റ് പ്രതിപക്ഷത്തിരിക്കുന്ന നേതാക്കന്മാരുടെ പേരിൽ കള്ളക്കേസുകൾ എടുക്കുന്നത് ഒരു പുതിയ കീഴ്ചക്കം സൃഷ്ടിക്കുന്നതല്ലേ?

മി. സ്പീക്കർ: എന്താണ് അങ്ങയുടെ ചോദ്യം?

ശ്രീ. വി. എസ്. ശിവകുമാർ: സർ, ഞാൻ നിരപരാധിയാണെന്ന് കണ്ടെത്തിയിട്ടും രണ്ടുപേരുടെ പേര് വെച്ചുകൊണ്ട് അവരുടെ സ്വത്ത് അന്വേഷിക്കണം എന്നുപറയുന്നത്, നാളെ അപ്പുറത്തിരിക്കുന്നവർ മന്ത്രിമാരല്ലാതാകുമ്പോൾ ഒരാളിന്റെ പേരിൽ ഒരു കേസ് കൊടുത്ത് അദ്ദേഹം നിരപരാധിയാണെന്ന് തെളിഞ്ഞാൽ രണ്ടുപേരുടെ പേരുവെച്ച് അതിനെക്കുറിച്ച് അന്വേഷിക്കണം എന്നുപറയുമ്പോൾ അത് ഹരാസ് ചെയ്യുന്നതിന് ഇല്ലാത്തല്ലേ. ഇത് ഞാൻ ഈ ഗവൺമെന്റിന്റെ ശ്രദ്ധയിൽപ്പെടുത്തുകയാണ്.

മി. സ്പീക്കർ: ചോദ്യം എന്താണ്? ...(ബഹളം).. അദ്ദേഹത്തിന് പ്രത്യേകിച്ച് ചോദ്യമൊന്നുമില്ല എന്നതോന്നുന്നു. ഓർഡർ..... ഓർഡർ..... ചോദ്യോത്തരവേള അവസാനിച്ചിരിക്കുന്നു.

(ചോദ്യോത്തരസമയം കഴിഞ്ഞു.)
